

पाक्षिक पत्रिका | 1 सितम्बर-31 अक्टूबर, 2023 | मूल्य - ₹ 20

भोजपुरी जंक्शन



खेती-बारी विशेषांक
भाग-2



लौटे के खेती-बारी के ओर !

डॉ. ब्रजभूषण मिश्र होखब अखिल भारतीय भोजपुरी साहित्य सम्मेलन के सताइसवां राष्ट्रीय अध्यक्ष

जमशेदपुर। अखिल भारतीय भोजपुरी साहित्य सम्मेलन, बिहार के राष्ट्रीय प्रवर समिति आ कार्य समिति के 24 सितम्बर, 2023 के 'तुलसी भवन' जमशेदपुर (झारखंड) में भइल अत्यंत महत्वपूर्ण संयुक्त बइठक में निर्णय लिहल गइल कि भोजपुरी-हिन्दी के जानल-मानल साहित्यकार आ समीक्षक डॉ. ब्रजभूषण मिश्र सम्मेलन के सताइसवां राष्ट्रीय अध्यक्ष होखब। सम्मेलन के राष्ट्रीय महामंत्री प्रो. (डॉ.) जयकान्त सिंह 'जय' बतवनी कि सत्तर के दशक से भोजपुरी भाषा, समाज, संस्कृति, साहित्य आ शिक्षा के निर्माण, उत्थान आउर वैश्वक पहचान खतिर लगातार सुव्यवस्थित पद्धति से काम करे वाला एह संगठन के इतिहास बहुते गौरवशाली रहल बा।



अखिल भारतीय भोजपुरी साहित्य सम्मेलन से बतौर प्रबंध मंत्री, प्रचार मंत्री आ सदस्य के रूप में लगभग तीन दशक से जुड़ल सुप्रसिद्ध कवि आ भोजपुरी जंक्शन के संपादक मनोज भावुक बतवनी कि डॉ. मिश्र के रूप में एगो सरल-सहज विद्वान, योग्य आ कर्मठ व्यक्तिव आउर भोजपुरी के जीये वाला साधक के अध्यक्ष पद के जिम्मेवारी देहल भोजपुरी के बेहतर भविष्य के ओर इशारा करत बा।

मालूम होखे कि डॉ. मिश्र ओह भोजपुरी सेवी संगठन के भावी अध्यक्ष मनोनीत भइल बानी जवना के एकरा पहिले अध्यक्ष के रूप में डॉ.

उदय नारायण तिवारी, आचार्य हजारी प्रसाद द्विवेदी, आचार्य देवेन्द्र नाथ शर्मा, डॉ. विवेकी राय, पाण्डेय कपिल, डॉ. प्रभुनाथ सिंह, डॉ. रिपुसुदन श्रीवास्तव जइसन विद्वानन के नेतृत्व प्राप्त हो चुकल बा। डॉ. मिश्र सम्मेलन के छब्बीसवां आ वर्तमान अध्यक्ष संस्कृत, हिन्दी आउर भोजपुरी के बयोवृद्ध विद्वान साहित्यकार डॉ. हरेराम त्रिपाठी चेतन के बाद अइसन अध्यक्ष होखब जे पहिले एह राष्ट्रीय संगठन के महामंत्रियो रह चुकल बानी। आवे वाला 16 आ 17 दिसम्बर, 2023 के जमशेदपुर (झारखंड) में आयोजित सम्मेलन के सताइसवां दू दिवसीय अधिवेशन में डॉ. मिश्र के अध्यक्ष के दायित्व सउँपल जाई।

डॉ. रिपुसुदन श्रीवास्तव, सूर्यदेव पाठक 'पराग', डॉ. हरेराम त्रिपाठी 'चेतन', डॉ. महामाया प्रसाद विनोद, कनक किशोर, कुमार विरल, सुभाष यादव, गंगा प्रसाद अरुण, डॉ. सुनील कुमार पाठक, डॉ. जयकान्त सिंह 'जय', डॉ. ओमप्रकाश राजापुरी आदि लोग डॉ. मिश्र के अध्यक्ष मनोनीत भइला पैस खुसी व्यक्त करत उहाँ के बधाई देले बानी लो। ***

भोजपुरी जंक्शन

पाक्षिक पत्रिका

अध्यक्ष आ प्रधान संपादक
रवीन्द्र किशोर सिन्हा

संपादक
मनोज भावुक

उप संपादक
अखिलेश मिश्र, अनिल कुमार दुबे 'अंशु'
मनीषा श्रीवास्तव, परिधि जैन

कला अंतर सज्जा
ज्योति सिंह

सोशल मीडिया
सुमित रावत

विपणन विभाग

सहायक उपाध्यक्ष
विशाल सिन्हा (मो.- 8853531208)
जनसंपर्क अधिकारी: संदीप द्विवेदी (मो. 9868317507)
क्षेत्रीय प्रबंधक : बिहार-झारखण्ड
मनीष किशोर (मो.-9334919888)

संपादकीय कार्यालय
ई-1, ईस्ट ऑफ कैलाश, नई दिल्ली- 110065
editor.humbojpuria@gmail.com

पंजीकृत कार्यालय
ई-1, ईस्ट ऑफ कैलाश, नई दिल्ली- 110065
<http://humbojpuria.com/>
<https://twitter.com/bhojpurijunct2>
<https://www.facebook.com/bhojpurijunct2/>

स्वामी, मुद्रक, प्रकाशक रवीन्द्र किशोर सिन्हा द्वारा ई - 1, ईस्ट ऑफ कैलाश, नई दिल्ली - 110065 से प्रकाशित अमर उजाला लिमिटेड, सी - 21/22, सेक्टर - 51, नोएडा 201301, गौतम बुद्ध नगर, उत्तर प्रदेश से मुद्रित। संपादक - रवीन्द्र किशोर सिन्हा।



खबर.....02

डॉ. ब्रजभूषण मिश्र होखब
अखिल भारतीय भोजपुरी साहित्य सम्मेलन
के सताइसवां राष्ट्रीय अध्यक्ष

एह अंक में

सुनीं सभे



काहे राम भक्त बाङ्डे ऋषि सुनक ?6

आलेख

भगवती प्रसाद द्विवेदी / उगे रे मोर सुगना.....	8
डॉ. प्रेमशील शुक्ल / उपजे धाना.....	11
मंजूश्री/ खेती-बारी.....	15
दिनेश पाण्डेय / जुगे-जुगे धान.....	19
सुरेश काटक/ भारत के किसान आ किसानी.....	24
कृष्ण मुरारी राय / मानव समाज के आधार बा खेती.....	28
विनय बिहारी सिंह/ पहिले कमाए वाला आदमी.....	31
डॉ. प्रभाकर पाठक/ हर के हर बात सुनीं.....	33
संध्या सिंह / भात.....	35

किसान आंदोलन

महामाया प्रसाद विनोद/ विहार में स्वतंत्रता पूर्व किसान आंदोलन.....	37
गोपाल ठाकुर / नेपाल में किसान आंदोलन: श्रुति-स्मृति.....	39
गोपाल जी राय / एगो रहलन सहजानंद.....	45

संगीत

प्रकाश उदय / खेती-किसानी के लोक धून.....	47
डॉ. रामरक्षा मिश्र विमल / हरवा जोत तोर गोडवा पिरइले.....	49
रामेश्वर गोप/ एक मुट्ठी सरसों, पीट-पीट बरसो.....	51

विशेष

ओम प्रकाश अशक / आज के किचन गार्डन, पहिले के फरहरी.....	53
पृथ्वी राज सिंह / तीना के खेती.....	55
शशिकांत मिश्र / एलोवेरा के डबल धमाल.....	58

रातर पाती - 60

डॉ. राजराम त्रिपाठी, चंद्रेश्वर, हरेशम त्रिपाठी चेतन, हरिद्र हिमकर, प्रभाकर पाठक, डॉ. दिवा, मिथिलेश गहमरी, गुरुचरण सिंह, अजय कुमार पाण्डेय, सविता सौरभ, वीणा सिन्हा, अनिल ओझा नीरद, कमलेश पाण्डेय, डॉ. मनोज कुमार सिंह, मंजूश्री, अनिल कुमार दुबे अंशु, माकण्डेय शारदेय, शंकर मुनि राय गडबड, स्यन्दन सुमन, अंकुश्री, कनक किशोर



The Indian Public School

Dehradun

The 21st century gurukul



- ★ Auditorium with a seating capacity of 1500
- ★ 2 Swimming Pools
- ★ In-House Dairy with more than 200 Cows Supplying pure fresh milk & dairy products to the Mess
- ★ 80 acres of lush green campus
- ★ Co-educational Residential School with qualified & experienced teachers
- ★ Modern Academic Block with laboratories, Music & Art rooms with covered area measuring 60,000 sq. ft.
- ★ Horse Riding Facility
- ★ Smart Classrooms
- ★ Excellent Games & Sporting facilities: Cricket, Football, Chess, Badminton, Basketball, Volleyball, Tennis, Rugby, etc.

ADMISSION OPEN

For Classes III-IX & XI - 2022-23

www.indianpublicschool.com

+91 9568012777 | +91 9568012778



काहे राम भक्त बाडे ऋषि सुनक?

आज पूरा यूरोप में हिंदू आ हिंदू धर्म के करीब से जाने के जिज्ञासा बढ़त जा रहल बा। राम कथा के बाद कई घण्टा तक ब्रिटिश प्रधानमंत्री सुनक भगवान श्री राम के प्रसाद के वितरण करत रह गइलें। कैम्ब्रिज विश्वविद्यालय में मुरारी जी बापू के राम कथा में ऋषि सुनक भाग ले के सही संदेश दिहलें कि ऊ ब्रिटेन के प्रधानमंत्री के साथ-साथ एक आस्थावान सनातनी हिंदू भी बाड़े। कई दशक पहिले सुनक के परिवार भारत छोड़ के अफ्रिका होत इंग्लैंड में जा के बस गइल रहे। पाश्चात्य संस्कृति के कवनों बुरा असर ए परिवार पर ना परल। एकरा उलट भारत में दू लाइन पढ़ लेवे वाला सबसे पहिले राम आ रामायण पर ही सवाल उठावल शुरू कर देला। ई महज सस्ता लोकप्रियता खातिर कइल जाला।

ब्रिटेन के प्रधानमंत्री ऋषि सुनक के कुछ समय पहिले राम कथा में शामिल भइल आ भगवान राम के प्रति आस्था के सार्वजनिक अभिव्यक्ति अनुकरणीय बा। ई साफ बा कि जे जेतने अंश में ही हिंदू बा, ओकर ओतने अंश में ही स्वागत होखे। ऋषि सुनक ना केवल अपना देश ब्रिटेन के कैम्ब्रिज विश्वविद्यालय में राम कथा में “जय सिया राम” के उद्घोष कइलें

बल्कि वैश्विक समस्यन से निपटे खातिर हिंदू धर्म के सहारे कार्य करत रहे के प्रण भी लिहलें।



आज पूरा यूरोप में हिंदू आ हिंदू धर्म के करीब से जाने के जिज्ञासा बढ़त जा रहल बा। राम कथा के बाद कई घण्टा तक ब्रिटिश प्रधानमंत्री सुनक भगवान श्री राम के प्रसाद के वितरण करत रह गइलें। कैम्ब्रिज विश्वविद्यालय में मुरारी जी बापू के राम कथा में ऋषि सुनक भाग ले के सही संदेश

दिहलें कि ऊ ब्रिटेन के प्रधानमंत्री के साथ-साथ एक आस्थावान सनातनी हिंदू भी बाड़े। कई दशक पहिले सुनक के परिवार भारत छोड़ के अफ्रिका होत इंग्लैंड में जाके बस गइल रहे।



उगे रे मोर सुगना, माटी में सोनवा!

कतना लहरात बाड़न स ई हरियर-हरियर आल्हर पउधा! हर पल लुटावे
के चाहत। देबे आ खिआवे के भाव। सेवे से नू मेवा मिलेला। सचहूं देबे
आ लुटावे में जवन सुख बा, संतोख बा, ऊ लेबे आ पावे में कहां! किसान
किसानी-खेती का जरिए अब ले इहे नू करत आइल बा।

आजु जबकि देश के अन्नदाता किसान आ किसानी प जोरदार बहस हो
रहल बा, हम अपना गांव में खेत-बधार के हरियरी का बीचे ठाढ़ होके
चारू ओरि दुकुर-दुकुर ताकत बानीं। छोट-छोट पउधा अबोध लरिकन
लेखा किलकारी मारत बाड़न

स आ मन उमणि-उमणि उठत
बा उन्हनीं के निहारिके।
सोझा किछु साग-खोंटनी
मेहरारू निहुरि-निहुरि के
साग खोंटत बाड़ी स आ
अपना डांड़ में बान्हल धोकरी
में ताबड़तोर धइले जात बाड़ी
स। जब से सरेह में बूंट-
मटर के साग खाए लाएक हो
जाला, ओकर खोंटाई होखे
लागेला। फेरु त साग-भात
आउर साग-लिट्टी लोग बड़ा
चाव से खाला। बूंट-मटर
के फुनुगी के खोंटइला से
जब मेह बरिसेला, त पउधा
बढ़ला का संगे-संगे फइलहूं

लागेलन स आ झोप के झोप ढेंडी निकलेती स। बस फरे-फर। फेरु
त जमिके कचरी खा, कलहारि के घुघुनी बनावड भा आगि लहकाके
होरहा लगावड !

कतना लहरात बाड़न स ई हरियर-हरियर आल्हर पउधा! हर पल
लुटावे के चाहत। देबे आ खिआवे के भाव। सेवे से नू मेवा मिलेला।
सचहूं देबे आ लुटावे में जवन सुख बा, संतोख बा, ऊ लेबे आ पावे में
कहां! किसान किसानी-खेती का जरिए अब ले इहे नू करत आइल बा।

विचार के पटरा

खोजी निगाह दोसरा ओरि मुड़ि जात बाड़ी स। सुन्नर के टिउबेल से
पानी मोरी के टेढ़-मेढ़ डंड़ार
से होके हवलदार काका के
खेत में बहत बा। हवलदार
काका अपना भतीजा का संगे
पटउवा गहूं में पानी पटावे में
लवसान बाड़े। किछु बकुला
आ कउवा खेत के बहत पानी
में निकलेवाला कीड़ा-मकोड़ा
के धर दबोचे का फिराक में
मंडरात बाड़न स। तलहीं
अचके में मोरी एक जगहा
से टूटि जात बिया आ पानी
उन्हुका खेत से निकलिके
दोसरा के खेत में बहे लागल
बा। हवलदार काका एकाएक
हड़बड़ाके चिहुंकि उठत बाड़न
आ काठ के एगो पटरा उठाके

धउरकिए प मोरी बन करे खातिर लवलीन हो जात बाड़न। हमरो मन
के मोरी टूटि जात बिया, बाकिर एने-ओने बहत पानी के रोके खातिर
हम विचार के पटरा नइर्खीं लगा पावत।

कुइआं के बेंग

ओने से निगाह हटाके दूरि-दूरि ले चितवत बानीं। रेलवे लाइन के सामने
दरियाव में बटेसर 'छिओराम-छिओराम' के सुरलहरी छेड़त पाट प





पटकि-पटकि के कपड़ा धोवत बाड़न। उहंवें दरियाव के पानी में किछु चरवाह गाइयो-भइंसि धोवत बाड़न स। घाट पर कवनो राही दिशा-मैदान होके हाथ मांजत बा।

तबे पच्छम से 'पी-पी-पी' के चीख-पुकार मचावत कवनो स्पेशल रेलगाड़ी आके रुकि जात बिया। बुद्धिला केहू वैकुम काटि देले बा। गांव के दू-तीन गो नवही फाइल लेले उतरत बाड़न स। खेतन में एने-ओने ठाड़ गंवई लरिका बुढ़िया आन्ही नियर गाड़ी का ओरि भागत बाड़न स आ उहंवा पहुंचते टरेन के पौदान प टंगाके खिलखिलात एक-दोसरा के निहारत बाड़न स। किछु त सहमल-सहमल निचर्ही ठाड़ होके जात्री लोगन का ओरि आंखि फारि-फारिके चितवत बाड़न स, ठीक ओह तरी, जइसे कवनो सिनेमा देखत होखड़ स। देश-दुनिया से बेखबर ई गंवई नवनिहाल कुइआं के बेंगे नू बाड़न स।

बतकूचन

'का सोचत बाड़, बबुआ?' हवलदार काका खइनी बनावत हमरा बगल में आके खाड़ हो जात बाड़न। ढेर देरी ले पानी में ठाड़ रहला के कारन उन्हुका हाथ-गोड़ के चाम सिकुरि गइल बा। गमछी के गुलबंद बनाके ऊ कान के ढंपले बाड़न आ तेल में सउनाइल मोटिया के चीकट चद्दर कान्ह प झूलत बिया।

'किछु ना, काका!' हम हड्डबड़ी में हकलाए लागत बानीं। फेरु सहज होखे के कोशिश में कहत बानीं, 'चर्लीं, घरहीं चलवि नू?'

'ना हो! अबहीं हम फराकित होखे जाइबि'

हवलदार काका खइनी के फटकिके ओठ का बीचे दबावत दरियाव का ओरि बढ़ि जात

बाड़न। बाकिर जात-जात ई कहल नइखन भुलात, 'तोहार बतकूचन हमरा बड़ा नीक लागेला, मगर का कहीं, गांव उझांख हो गइल। अब ना केहू नीमन-जबून कहेवाला बा, ना केहू सुनेवाला। हम त बस खेते-बधार में रहेलीं, ए से मन हरियर रहेला।'

हरियर-हरियर महादेव

बूँद पुरनिया सुरुजदेव लोहूलोहान होके पच्छम में ठहरि गइल बाड़न, बाकिर घाम के चेहरा के ललाई अबहुंओं मन में ललक जगावत बिया। किछु मजूर-किसान माथ प घासि के बोझा लेले अपना-अपना घर का ओरि बढ़त बाड़न। कई गो घसिगढ़िन त अबहुंओं खुरपी से खेत सोहे आ घासि गढ़े में मगन बाड़ी। खरिहान में लइका किरकेट खेले में मशगूल बाड़न स। बाकिर पहिलेवाला कुकुहा-के, चिकका-कबड़ी आ गुल्ली-



डंटा अब कहां ! तबहूं कतना जीवंतता बा
इहवां। चरवाही से छूटिके रंभात इस्कुलिहा
लरिकन-अस गांव का ओरि लवट्ट गाइयन
के झुँड। उछलत-कूदत बाल गोपालन के
ओठ से हरसिंगार नियर झारत हंसी-ठिठोली।
किलकारी मारत, चहचहात खोंता का ओरि
लवट्ट बकुला, कउवा आउर कबूतरन के
जोड़। धोवल कपड़ा गदहा पर लादिके घर के
तरफ लवट्ट बटेसर भाई। बाकिर हमरा एह
हरियरी का बीच से जाए के इचिको मन नझें
करत। चारू ओरि इहवां से उहंवा ले हरियर-
हरियर महादेव साक्षात् विराजमान बाड़न। मन
करत बा कि एह हरियरी में लोटिआए लार्गें
आ पुक्का फारिके टांसी मारत गा उठीं-
उगे रे मोर सुगाना,
माटी में सोनवा !

जहाज के पंछी

अपना सोच के
सोनहुला जंजीर के
तार-तार करत हमहूं
अब सरेह से घर का
ओरि लवट्ट बानीं।
मड़ई-टाटी से उठत
धुआं हवा का संगें
अटखेली करत बाड़न
स। आंतर में विचारन
के अटखेली अबहुंओं
जारी बा। कबो किशोर
मन गांव से नगर-
महानगर का ओरि
भागत रहे, भागहूं के परल, बाकिर अब ओह
मिरिग मरीचिका से दूर हरदम-हरदम खातिर
गांवें लवट्ट चाहत बा-

‘जइसे उड़ि जहाज के पंछी, फेरु जहाज पर
आवे !’ गंवई मन के दोसरा जगह सुख कहां !

चिरई के जियरा उदास

राह में हुलास चाचा के दुआर प एगो गौरैया
के जोड़ा देखत बानीं। गौरैया अपना बुतरू के
ठोर में दाना खिआवत बिया। पांखि जामते ई
बचवा फुर्स-से उड़ि जाई आ दूर देस जाके
आपन दोसर खोंता बना ली। फेरु दूनों के

कतना असीम लाड़-पियार,
सनेह-दुलार देके ई गांव आपन
सोन्ह गमक भरल माटी में
पालि-पोसिके सेयान कइलस आ
फेरु हम नगर-महानगर के भूल-
भुलइया में अइसन भटकलीं कि
गांव के ऊ पियार-दुलारो भुला
बइठलीं। गांव अंकवारी भेंट करे
खातिर हमार बाट जोहत रहल।
अब लवट्टो बानीं, त मशीन
बनिके। फेरु मशीन का संगें
अदिमी के का रिश्ता!



कइसन नेह-नाता ! हम ओह गौरैए से अपना
गांव के तुलना करत बानीं।

कतना असीम लाड़-पियार, सनेह-दुलार
देके ई गांव आपन सोन्ह गमक भरल माटी
में पालि-पोसिके सेयान कइलस आ फेरु हम
नगर-महानगर के भूल-भुलइया में अइसन
भटकलीं कि गांव के ऊ पियार-दुलारो भुला
बइठलीं। गांव अंकवारी भेंट करे खातिर हमार
बाट जोहत रहल। अब लवट्टो बानीं, त
मशीन बनिके। फेरु मशीन का संगें अदिमी
के का रिश्ता !

हीरामन के दुआर प कउड़ का चारू ओरि
बइठल लोग किसिम-किसिम के बतकही

करत बा। हीरामन के हाथ के हुक्का के
गुड़गुड़ी हंसी-ठट्टा में ढूबि गइल बा। परभू
बतकही के नया अद्याय खोलि देले बाड़।
फेरु ऊ अचके एगो फिलिमी धुन छेड़ि देत
बाड़े-

‘सोनवा के पिंजड़ा में बंद भइले हाय राम,
चिरई के जियरा उदास !’

टुटही मड़इया सुन्नर लागे

गीत के ई कड़ी हमरा मन के बरछी-अस
बेधत बा। हम भितरे-भीतर छपटा उठत
बानीं। ऊ नगर हमरा सोना के पिंजड़ा लागल
बा, जहवां हम एगो चिरई लेखा अपना गांव
खातिर उदास होके तड़फड़ात रहींले।

दुआर प परल
बसंखट का तरफ
बढ़ते कुकुर पोछि
हिलाके हमार
अगुआनी करत बा।
नांद पर खात गाइ के
गरदांव में बान्हल
घंटी के दुनदुन के
मीठ संगीत तन-मन
में रचे-बसे लागत
बा। बगइचा से
कोइलर के बेमौसमी
कूक जइसे हमरा
गांवें अइला के
खुशहाली में गूंजि
उठत बा। खूंटा में
बन्हाइल बछरू दूध पिए का लालसा में रंभा
रहल बा- ‘अम्मा !’

फेरु त हम अपना के रोकि नइखीं पावत
आ शहरीपन के ओड़ल लबादा के अपना
अस्तित्व से परे फेकिके लोकगीत के एगो
कड़ी गुनगुनाए लागत बानीं-

तोहरी महलिया के ऊंची अटरिया
से डर लागे,
मोरी टुटही मड़इया
सुन्नर लागे !



उपजे धाना

कवनो पूजा-पाठ, मांगलिक काम अङ्गसन नझें, जवना में चाउर के उपयोग ना होखे। चाउर सबकर प्रिय अन्न ह। देवी-देवता, पितर, आदमी, इहां तक कि अशरीरी आत्मा (भूत-प्रेत) का भी चाउर चाहीं। कवनो पूजा बिना अक्षत (सोगहग चाउर) के ना, हवन बिना अक्षत के ना, जनेव-बिआह बिना अक्षत के ना, कलसा के ऊपर ढकनी में अक्षत, दीया के नीचे अक्षत। पितर लोग के पिंडा पराई चउठठ (चाउर के पीस के) से, ओझा-सोखा भूत बिचरिहें चाउर से। बिना चाउर के गति कहाँ? चाउर से जेतना भी लौकिक मांगलिक काम होला ओमें सबसे मार्मिक बेटी के बिदाई के समय के घर भरल ह। अंचरा में खोइछा लिहले के बाद बेटी पति के साथे कोहबर में खड़ा रहेली। उनके अंजुरी में चाउर देके पूछल जाला- का भरताई? हथ के चाउर सिर का ऊपर से पीछे फेंकत बेटी कहेली- बाबा के घर। अङ्गसन पांच बेर होला। एकरे बाद बिदाई हो जाले। इंविधि बहुत कुछ कहेले। बेटी नइहर के शोभा हई। उनुका गइले घर सून हो जाई। बेटी आशीर्वाद देके जाताई- बाबा के घर श्री-शोभा से भरल रहे, अन-धन भरल रहे। बिधि इहो कहेले कि चाउर के रूप में बेटी आपन अनगिन स्मृति छीट के जाताई। ऊ चाउर ना ह, बेटी के बचपन ह, बाबा आगे दुनुकल ह, भइया साथे झगरल ह, माई के अंचरा में लुकाइल ह, सखी साथे खेलल ह, बेबात के हँसल ह।
गिनती नझें का-का ह।

घुघुवा माना एगो खेल ह। इं खेलल ना जाला, खेलावल जाला। लइका के गोड़े पर बइठा के झुलुहा झुलावल जाला। साथे-साथे एगो कविता गावल जाला। कविता खतम भइला पर गोड़ ऊपर उठाके पूलूलूलू कइल जाला। एकर मतलब ह-लइका के जीवन में खूब ऊंचाई मिले।
कविता ह-

घुघुवामाना, उपजे धाना।
ओही पड़े आवें, बाबू के नाना।
ले आवें, तिलकिया धाना।
ओही धान के चिउरा कूटवलों।
बाभन-बिसुन के नेवता पठवलों।
बभना के पूतवा दिया असीस।
बाबू जीएं लाख बरीस।
नई भीति उठेले, पुरानी भीति गिरेले।
बुढ़िया माई हो आपन पतुकी सम्हरले रहिह। पूलूलूलू.....

घुघुवामाना के खेल भोजपुर, मगध, मिथिला, अवध, ब्रज, बुंदेलखण्ड- सब जगह खेलावल जाला आ थोड़-बहुत अंतर का साथे एकर कविता कहल जाले। जहां जवने रूप में इं कविता कहल जाले, ओही रूप में उहां की संस्कृति के बखान करेले। संभव बा, भोजपुरी क्षेत्र में भी ए कविता के कवनो दूसरो रूप होखे, हम अपने गांव-जवार में इहे सुनले बानी।

गांव छोड़ले बरिसन बीत गइल। आज गांव से बहुत दूर महानगर में



बइठल नाती के घुघुवामाना खेलावत के गांव साक्षात हमरा सामने खड़ा हो गइल। आ हमके लिहले ओ बड़का अंगना में पैँचुच गइल, जहां बड़हन-बड़हन पालि से भेंवल धान गलिया के तोपल जाता। बरखा नझें भइल, केतना अगोरत जाए, पानी चला के बीया डरे के पड़ी। बीया तइयार चाहीं। भगवान बरिस जइहें त रोपनी के सुतार रही। बीया पड़ि गइल, तइयार हो गइल, भगवान ना बरिसलें। अब ? ?

चारो ओर हाहाकार बा। बीया सूखता। मेहरासू लोग हडपडौरी गावता। लइके घुमरी के अरज करताड़े “अनमन देवता पनमन देवता



धानवां के पड़ल सुखार हो।” देवता के मन! पसीज गहल। झमाझम बरखा बरिसल। सब खेत में भागल-मरद-मेहरारू, हर-बैल। लेव लागता, बीया उखारल जाता। रोपनी सुरु। बनिहारिन चाची लोगन के बोल गूंज रहल बा-

रोपनी करत मोरी कमर पीण्डली,
दबाई देत ना पिया पतरी कमरिया।
लामी-लामी केसिया पसेनवन भींजल,
गुही देत ना पिया लामी-लामी केसिया।

कइसे दबाई धना पतरी कमरिया
से देखें पड़हें ना मोरी माई से बहिनियां।
कइसे के गुहीं धना लामी-लामी केसिया
से देखें पड़हें ना मोरे साथी से संघतिया।
आधी-आधी रतिया धरेलड मोरी बहिया
से नाहीं अडबों ना, पिया तोहरी सेजरिया।
आवे देहु रतिया दबाई देबों ना
धना पतरी कमरिया।
आवे देहु रतिया गुही देबों ना
धना लामी लामी केसिया
आवे देहु रतिया मनाई लेबों ना
आपन रस्सल धनिया।

सब हमरी आंख का सामने
अपूर्व शोभा का साथ
झिलमिला रहल बा। खेत में
इहां-उहां काम करत लोग,
बीया ढोवत, लेव लगावत,
रोपत, गावत, हंसी-ठिठोली
करत त्रम में सीझल मरद-
मेहरारू। प्रकृति से हेलमेल,
एक साथ काम कइला के
लगन आ अछोर उल्लास-
इहे ये लोगन के जीवनरस
के रहस्य ह, जवन कठिन-
से-कठिन समय में भी हारे-
थके ना देला। धान के खेत
में जइसे भोजपुरी संस्कृति
साकार हो गइल बा। धान के
बीया के जड़ सहित उखाड़
के दूसरा खेत में रोप दिल
जाता। धान ए दूसरे खेत के माटी-पानी में
आपन जड़ फइला के, बरियार छूर बनाके

लहलहा उठेला।

इहे विशेषता भोजपुरियो संस्कृति में ह। जब भोजपुरिया लोग गिरमिटिया मजदूर बना के

भोजपुरी क्षेत्र में कच्चा-पक्का भोजन
के चलन बहुत ह। पक्का भोजन माने पूँडी, कच्चा माने भात। पक्का केहू के दिल्ल जा सकता, केहू से लिल्ल जा सकता। कच्चा बहुत, बहुते खास से। बिआह में पूरा बारात पूँडी खाई, माड़ों में भात समधी के खास भयवद्दी। इहां पूँडी से कामों ना चली। जब्मोत्सव में भाई के भाते चाहीं। देहावसान पर दसगातर के रात के भाई से नूने भाते से मिलल जाई। ब्रह्मभोज के पूरा जवार पूँडी खाई। अगिला दिन भयवद्दी के भतवान होई। भाई के भात जनम-मरन शुभ-अशुभ दूनू में जरूरी ह। भात के हिस्सेदारी के मतलब ह-सुख-दुख में हिस्सेदारी, अपनापन के डोरी से बन्हाइल। भात के उपस्थिति शुभ-अशुभ दूनू में रहले के मतलब ह-जीवन के शुभ-अशुभ से ऊपर मानके जीवन के पूर्णता में समझाइल, जीवन के महात्म्य के स्वीकार कइल। भात-चाउर-धान जीवन के जयगान ह।



दूसरा देश में ले जाइल गइल तब ओ लोग के आपन गांव-घर छूट गइल। ना छूटल

त पुरुखा-पुरनियां के दीहल संस्कार। एके छोड़वले के ताकत केहू में ना रहे। एही का बल पर गंगा मइया के जल, तुलसी माई के विरवा आ रामायन जी, गीता जी के पोथी साथे लिल्ले, हिरदय में भोजपुरी संस्कृति धारण के, भोजपुरी भाषा बोलत ई लोग मारीशस, फिजी, गुयाना, सूरीनाम जड़सन देशन में पहुंचल। ई सब ए लोग के आपन मूल, आपन जड़ रहल, जवान के ई लोग छोड़ल ना। फिर त दुनिया ए लोग के कमाल देखलस। नदी का रूप में गंगा जी छूट गइली त उनकर भगीरथ सपूत गंगा तालाब बनवलें, ओकरा घाट पर बाबा बिस्वनाथ के बइठवलें आ महासिवराति के राष्ट्रीय पर्व घोषित कइलें। भोजपुरी के इंडा दुनिया में अनेरे बुलंद नइखे। जड़ के सहेज के, नया माटी-पानी के अपना के, अपनी संस्कृति के सींचे के गुन भोजपुरियन के खून में बा। मारीशस एकर सबसे सुंदर उदाहरण ह।

बुझाता, धनवां ई सब बात जानता, तबे हाथ भर होते पुरुवा के गुदगुदी से खिलखिला के हंसता। ई हंसी भला भुलाइल जा सकेला। हमरे गांव के पूरबी सीवान उत्तर से दक्षिण तक कियार ह। सावन-भादो में इहां-से-उहां तक

पसरल धान के गहिर हरीयरी, आसमान में गावत-बजावत करिया-करिया बादर आ ओपर ताल देके नाचत बड़े-बड़े बून। संगीत, नृत्य आ दृश्य के अङ्कुत समन्वित रूप... नइखे भुला सकत, कभी ना। नइखे भुला सकत कालीजीरा के भात।

अइसन नइखे कि हमरे गांव आ हमरी अनूठा बानी। भोजपुरी क्षेत्र के सब गांव अइसन शोभा से भरल बा, सब लोग का अपने गांव से प्रेम बा। जे भी गाँव से दूर बा, सबका मन में टीस उठत होई।

धान भोजपुरी क्षेत्र के प्रमुख फसल ह। धान भोजपुरियन खातिर खाली फसल ना ह, भाव ह, विचार ह, जीए के तरीका

ह। लगभग पूरा क्षेत्र में धान होला। कहीं-कहीं के धान बहुत मसहूर ह। गोरखपुर, कुशीनगर के तराई क्षेत्र के काला नमक, चम्पारन के बासमती आ मिरचइया धान के दुनिया में नाम ह। मिरचइया धान के चिउरा जइसन चिउरा कवनो दूसर धान के ना होला। हमरा गांवें जवन सबसे बढ़िया धान होखे, ऊ रहे कालीजीरा, करिया आ जीरा असपातर। एकर चाउर तनी पिअराहूं बनला पर झाक-झाक उज्जर। गंध अइसन कि धान के बालि फुटते राहि गमक उठे। रसोई में बने त दुआर फानि के बंगला तक मह-मह करे। स्वाद के बारे में का कहल जाए, हित-नात तक याद करें। कालीजीरा काला नमक के खास प्रजाति रहे। बाबा एकर बीया हर साल नेपाल से मंगाइ। गांव की माटी में ई दूसरे साल मोट हो जाए। घास-फूस, कीड़ा-मकोड़ा से एके बहुत बचावे के पड़े। बाबा के ना रहला पर ई बोवाइल बन्द हो गइल। के एकर एतना इंतजाम करे। नवका लोग त कालीजीरा के नाम तक ना जानेला। नवका लोग बहुत चीज के नाम ना जानेला। ना नाम ना रूप। ई लोग कुरुई, मउनी, मेटा, तउला, कूर्डि, ढेंकुल ना देखले बा, ना सुनले बा। सैंकड़ों नाम (शब्द) अइसन बा, जवन जा रहल बा। शब्द रुपया अइसन होला, चलता त ठीक, ना त बेकार। मतलब जवन पदार्थ (वस्तु, चीज) काम में आवत रही, ऊ पद (नाम, शब्द) बोलल जात रही। जवन काम के ना रही, ऊ ना बोलल जाई, धीरे-धीरे खत्म हो जाई। पदार्थ बिना पद ना रही। इहां तक त गनीमत। लेकिन जवना पदार्थ का साथे आदमी जीयता, जवना में जिनगी रचल-बसल बा, ऊ पद अगर खत्म हो जाए तब? तब खाली पद (शब्द) खत्म ना होई, ऊ समाज, संस्कृति खत्म होई, जवना के शब्द ह। ई प्रक्रिया बहुत धीरे-धीरे सदियन में घटित होले। समाज, संस्कृति आ भाषा आपस में बहुत महीन तरीका से दुहरा-तिहरा-अनिवन घुमाव में जुड़ल होले। एक सिरा खिंचाई त दूसर टूटी जरूर। धीरे-धीरे सब छिन्न-भिन्न होई।

जवने तरह से भारतीय भाषा में अंग्रेजी के



शब्द के प्रयोग बढ़ता, भारतीय समाज में ई संकट बढ़त जाता। उधार लिहल भाषा में बोलल जा सकेला, पढ़ल जा सकेला, सोचल ना जा सकेला। कल्पना कइल जा सकता कि उधारी भाषा बोले वाली संतति में केतना

धान भोजपुरी क्षेत्र के प्रमुख फसल ह। धान भोजपुरियन खातिर खाली फसल ना ह, भाव ह, विचार ह, जीए के तरीका ह। लगभग पूरा क्षेत्र में धान होला। कहीं-कहीं के धान बहुत मसहूर ह। गोरखपुर, कुशीनगर के तराई क्षेत्र के काला नमक, चम्पारन के बासमती आ मिरचइया धान के दुनिया में नाम ह। मिरचइया धान के चिउरा जइसन चिउरा कवनो दूसर धान के ना होला। हमरा गांवें जवन सबसे बढ़िया धान होखे, ऊ रहे कालीजीरा, करिया आ जीरा असपातर। एकर चाउर तनी पिअराहूं बनला पर झाक-झाक उज्जर। गंध अइसन कि धान के बालि फुटते राहि गमक उठे। रसोई में बने त दुआर फानि के बंगला तक मह-मह करे। स्वाद के बारे में का कहल जाए, हित-नात तक याद करें।

रचनात्मकता होई। का ह उधारी भाषा? जवन भाषा पढ़ि के सीखल जाले, ऊ उधारी ह।

जवन भाषा बोलल सीखला के बाद पढ़े के सीखल जाले, ऊ आपन ह। मतलब जवन अक्षर ज्ञान से पहिले घर-परिवार मे सुन के सीखल गइल, ऊ आपन ह। आपन भाषा पार लगावेले, उधारी भाषा ले ढूबेले।

अलग-अलग कारण से कालीजीरा के साथे बहुत धान

गइल। करंगी, भइंसालोटन, नगीना बाइस, गोभारी, साठी अब ना बोवाला। साठी के बारे में कहल जाए-**बरखा बरसे रात दिन, साठी होखे साठ दिन।** साठी बहुत सुपाच्य आ पौष्टिक रहे। अकेल एही के भात पथ्य रूप में लिहल जाला, दूसर कवनो चाउर के ना। एकर भात लाल आ रुखर होला, मांड़ लाल, गाढ़, बहुत पौष्टिक आ बहुत स्वादिष्ट। आज जब पांच सितारा होटल में मांड़ राइस सूप का रूप में सैकड़न में मिलता, साठी के मांड़ हजारन में मिलित। का जमाना आ गइल, खाली माँड़ पियल जाता। रोग आदमी के भर पेट खाए नइखे देत। भूख कम होत जाता, पेट सिकुड़त जाता। हं, एगो दूसर भूख बढ़ता, पेट फइलता-धन के भूख। लागता, केतना पाई, केतना खाई। आदमी कुछु करता सही-गलत, मार-काट, झूठ-सांच, ई पेट भरते नइखे। जेतने बड़हन पेट औतने बड़हन घोटाला।

बात कहां मुड़ गइल, बात त साठी के होत रहे।

साठी के सुखाके बखार तक पहुंचावत में बरखा बीत जाले। कातिक में देवठन के एकादशी बीतते लगन सुरु। एही के साथे सुरु 'साठी के चउरा लहालरी दूबि हो' के मंगल गीत। कवनो पूजा-पाठ, मांगलिक काम अइसन नइखे, जवना में चाउर के उपयोग ना होखे। चाउर सबकर प्रिय अन्न ह। देवी-देवता, पितर, आदमी, इहां तक कि अशरीरी





आलेख

मंजूश्री

खेती-बारी

खेती बारी माने जहाँ अन्न आ फल-फूल दूनु उपजावल जाए। ई जीव-जगत के जन्मजात जरूरत है कि ओकरा भोजन चाहीं। लेकिन अउर जीव आ मानव में खास फरक बा कि पशु-पक्षी आ कीड़ा-मकोड़ा आपन भोजन प्राकृतिक रूप से पा लेले सन आ आदमी का आपन भोजन अपने उपजावे के पड़ेला। उपनिषद काल में अनाज के अन्नपूर्णा के श्रेणि मिल गङ्गल रहे। तब पता चल चुकल रहे कि अन्न ही प्राण है। आज जवना के खलिहान कहल जाता तब ओकरा के आयतन कहल जाए, ऊहे यज्ञ स्थल रहे। यानि यज्ञ के असली रूप रहे दवंरी पीटनी ओसवनी। जवन खेतीहर लोग करे।

खेती बारी माने जहाँ अन्न आ फल-फूल दूनु उपजावल जाए। ई जीव-जगत के जन्मजात जरूरत है कि ओकरा भोजन चाहीं। लेकिन अउर जीव आ मानव में खास फरक बा कि पशु-पक्षी आ कीड़ा-मकोड़ा आपन भोजन प्राकृतिक रूप से पा लेले सन आ आदमी का आपन भोजन अपने उपजावे के पड़ेला। उपनिषद काल में अनाज के अन्नपूर्णा के श्रेणि मिल गङ्गल रहे। तब पता चल चुकल रहे कि अन्न ही प्राण है। आज जवना के खलिहान कहल जाता तब ओकरा के आयतन कहल जाए, ऊहे यज्ञ स्थल रहे। यानि यज्ञ के असली रूप रहे दवंरी पीटनी ओसवनी। जवन उपजावे के पड़ेला।



कहे ना आवे लेकिन जब ओकर अन्तरराष्ट्रिय जाग जाला तब ऊ बड़ा-बड़ा काम क देला, ऋत के बूझले के संग आर्य लोग वैदिक काल में आ पहुँचल रहे लो। ओ समय ई लोग इन्द्र से प्रार्थना करे लोग कि समय पर वर्षा होखो कि खेती समय पर आ भरपूर होखो। बरखा खातिर,

भोजपुरिया क्षेत्र में “हरफरौली” नाम के एगो गीत विधा रहल बा जवन जेठ आषाढ़ में भयंकर गरमी आ उमस रहे ला, जब मृगडाह नक्षत्र रहे ला, इहाँ ले कि जगन्नाथ पुरी के भगवान भी दस दिन ले गरमी से त्रस्त होके बेहोश हो जाइले तब, लोक के महिला लोग बरखा खातिर “हरफरौली” गावे लोग। अपना घरे आँगन में गावे लोग, चाहे ऊ महिला दस हर के मलिकाइन होखस चाहे हरवाह के मलकिन। सबका कंठ से बरखा के आहाहन होखर्हीं के रहे। लेकिन तब बिजली के ई व्यवस्था



ना रहे, बिजली के कारण हरफरौली गीत विलुप्ति के स्थिति में बा।

उपनिषद काल में अनाज के अन्नपूर्णा के श्रेणि मिल गइल रहे। तब पता चल चुकल रहे कि अन्न ही प्राण हड़। आज जवना के खलिहान कहल जाता तब ओकरा के आयतन कहल जाए ऊहे यज्ञ स्थल रहे। यानि यज्ञ के असली रूप रहे दवंरी पीटनी ओसवनी। जवन खेतीहर लोग करे।

रामायण आ महाभारत काल में भी देश में खेती के उन्नत स्थिति रहे। भरत जी, रामजी के बनवास के समय पर कृषि कर के रूप बदल देले रहले। जब खलिहान में अन्न तैयार के घरे ले आवे के होला तब तीन सूप अनाज राश तौले के पहिलही निकाल दिहल जाला, पहिला सूप अनाज कूलदेवता के पूजा खातिर, दूसरा सूप अनाज पुरोहित खातिर आ तीसरा सूप अनाज राजकर खातिर। भरत जी कहले कि राज-कर के रूप में अब सूप उल्टा भाग पर जेतना अन्न उठी ओतने कर लिआई। लेकिन ए आदेश से प्रजा मन ही मन नाखुश रहे। इ तब पता चलल जब रामजी वन से वापस अङ्गीनी तब खेतिहर कह उठ लें-भरत के औंधा से मुक्ति भइल ए दादा, रामजी घरे अङ्गीनी।

खैर इ त हमनीं के पुराण हड़ जवन बड़ा प्रेरक बा आ संगे संगे हमनी के लोक भी भरपूर संवेदनशील बा।

खेतीबारी मानव के जन्मजात प्रकृति आ प्रवृत्ति ह। हर तरह के परेशानी सह के भी ऊ एकरा के करे में सुख पावे ला। चूँकि भोजन जीव जगत के जरुरत ह आ भोजन के उपाय खेतिये हड़।

एह से हमनी एकरा खातिर प्रकृति से लड़ के आ बदला में हरिहर फसल पा के खुशी

आदिम मानव आपन भूख मेटावे
खातिर पहिले कच्चा मांस, जंगली फल, कंद खात रहे। इहाँ ले कि खून भी पीये, लेकिन समय पा के जंगल में लागल आग में पाकल मांस आ फल खइलस तब ओकरा में कच्चा पका के अन्तर बुझाइल। ओइसहीं ऊ कुत्ता पाले के सीख गइल। कुत्ता हिंसक जानवर के गंध पावते भूँके लागे। ई आदमी का बड़ा सहारा लागल ऊ ओकरा के पोसे लागल। ऐहिंगां गाय घोड़ा पोसे लागल। तबले ऊ वने-वने आ पहाड़े-पहाड़े भटकत रहे, लेकिन पशु धन के पाके ऊ जलस्रोत के लगे रहे लागल। फेर अपना अंतर्दृष्टि से खेतीबारी भी करे लागल आ घर बनावे के सीख लेहलस, जवन ओकरा जीवन के क्रान्ति बनल लेकिन ऊ अभी पूर्णतः प्रकृति पर ही आश्रित रहे। बाकी सबकर उपाय भी सीखत गयिल, इ सीखे के कला ओकरा के अन्य जीव जन्तु से अलग कइलस। अन्य जीवजंतु अभी ले प्रकृति से लेके खाता आ आदमी खेतीबारी के बाद फुड प्रोसेसिंग के युग में आ गइल बा, आ अंतरिक्ष में कइसे खाइल जाई, इहो सीख गइल बा।



मिलेला।

आदिम मानव आपन भूख मेटावे खातिर

पहिले कच्चा मांस, जंगली फल, कंद खात रहे। इहाँ ले कि खून भी पीये, लेकिन समय पा के जंगल में लागल आग में पाकल मांस आ फल खइलस तब ओकरा में कच्चा पका के अन्तर बुझाइल। ओइसहीं ऊ कुत्ता पाले के सीख गइल। कुत्ता हिंसक जानवर के गंध पावते भूँके लागे। ई आदमी का बड़ा सहारा लागल ऊ ओकरा के पोसे लागल। ऐहिंगां गाय घोड़ा पोसे लागल। तबले ऊ वने-वने आ पहाड़े-पहाड़े भटकत रहे, लेकिन पशु धन के पाके ऊ जलस्रोत के लगे रहे लागल। फेर अपना अंतर्दृष्टि से खेतीबारी भी करे लागल आ घर बनावे के सीख लेहलस, जवन ओकरा जीवन के क्रान्ति बनल लेकिन ऊ अभी पूर्णतः प्रकृति पर ही आश्रित रहे। बाकी सबकर उपाय भी सीखत गयिल, इ सीखे के कला ओकरा के अन्य जीव जन्तु से अलग कइलस। अन्य जीवजंतु अभी ले प्रकृति से लेके खाता आ आदमी खेतीबारी के बाद फुड प्रोसेसिंग के युग में आ गइल बा, आ अंतरिक्ष में कइसे खाइल जाई, इहो सीख गइल बा।

खेतिहर संघर्ष, उत्साह आ आशा ह तड ओकरा पत्ती सब्र, संतोष, परिश्रम आ एगो गर्व कि अन्न उपजावे वाली के पत्ती हई। बीज संरक्षण जवना पत्ती के ना आवे

उनकर पति सफल किसान ना होलें। आ जहिया पत्ती खेत से मन खीचे लागेली, तहिये से खेती पिछड़े लागेला।


घाघराम दूबे के नाम से हमनी अच्छी तरह परिचित बानीं। घाघ बाबा अपना कहावत में एक जगह कहतानी- जवना किसान के खेत आ घर पास पास बा, त ऊ ओकरा खातिर स्वर्ग बा।

खेती बारी के पौराणिक काल त एकर स्वर्ण काल ही कहल जाई, जब जौ गोधुम धान्न आदि रहे, लेकिन ब्रह्म ऋषि बने के संकल्प आ ओर्में व्यवधान अइला पर विश्वामित्र ऋषि नया सृष्टि करे के ठनले आ भरपूर गुणवत्ता वाला अनाजन के निर्माण के देहलें- जइसे मटूआ, मसूरी, सावां, कोदो, बाजरा आदि आदि। ई सब अनाज विपरीत मौसम में भी हो जाता, पौष्टिकता से भरपूर होला।

आज से पचास बरीस पहिले ले जबले हरित क्रांति के बिगुल ना बाजल रहे, हर घर में ई सब भोजन के अंश रहे।

जब से देश लूट मार लड़ाई आ शोषण के शिकार भइल, यानी मुगल काल आ अंग्रेजन के काल, तब से देश के हर बिन्दु पर हरास के हालत रहल बा। खेती बारी भी हद से ज्यादा प्रभावित भइल बा। केतना अकाल झेले के पड़ल बा। 1901 अकाल में पोखरा, तालाब खोनवा के राहत दिआव। ई स्थिति केतना बदतर रहे, सोच के रोंगटा काँप जाला। ऐही में विश्वयुद्ध के पेराई। लोग गिरमिटिया बन के विदेश मे खेतिहर मजूर बन के गइल।

आजादी के बाद भी हालत ठीक ना रहे। विदेश से कर्जा के रूप में दँतुला मकई आ ललका गेहूँ आवे, बड़ा दयनीय स्थिति रहे। आ अभी ले खेतीबारी 95% भगवान भरोसे आ 5% अपना मेहनत के बले होत रहे। हं, आजादी के बाद भाखड़ा नांगल जइसन बाँधन के निर्माण भइल, नहर खोदाइल, सरकारी ट्यूबेल आ जे सक्षम रहे ऊ निजि ट्यूबेल लगवावे लागल। देश



के दूसरा प्रधानमंत्री लालबहादुर शास्त्री जी जय जवान जयं किसान के नारा देहलें जवन बड़ा प्रभावी भइल। ओही समय देश में हरित क्रांति के बीजारोपण भी भइल, साथे-साथे खेती बारी खातिर मशीन के प्रयोग बढ़ल, समाज में गजब जागरूकता आइल। राजनीति में ऊ इन्दिरा गाँधी के समय रहे जब जर्मनी से गेहूँ के बीज आ जापान से धान के बीज सरकार मँगववलस

रामायण आ महाभारत काल में भी देश में खेती के उन्नत स्थिति रहे। भरत जी, रामजी के वनवास के समय पर कृषि कर के रूप बदल देले रहले। जब खलिहान में अन्न तैयार क के घरे ले आवे के होला तब तीन सूप अनाज राश तौले के पहिलही निकाल दिहल जाला, पहिला सूप अनाज कूलदेवता के पूजा खातिर, दूसरा सूप अनाज पुरोहित खातिर आ तीसरा सूप अनाज राजकर खातिर। भरत जी कहले कि राज-कर के रूप में अब सूप उल्टा भाग पर जेतना अन्न उठी ओतने कर लिआई। लेकिन ए आदेश से प्रजा मन ही मन नाखुश रहे।

आ पंजाब के खेतन में ऊ बीआ बोआइल। पंजाब के खेत आ खेतिहर के आभार व्यक्त करे के चाहीं जहाँ से देश के भूखमरी के दबा मिलल। रेकॉर्ड उत्पादन होखे लागल।

ओह समय में साहित्य के हर विधा, रेडियो से, सिनेमा से, मंच से खेती बारी पर कार्यक्रम देखावल सुनावल जाए लागल। कहे के माने कि हर तरह से खेती के प्रति जागरूकता फइलावल गइल। '**बैलों के गले से जब धूँधूँ जीवन का राग सुनाते हैं**' फिल्मी गीत पर सभे झूमे, सभे गुनगुनाए।

1965-66 से लेके 80 तक खेतीबाड़ी के उत्तम मनोवृत्ति के कालखण्ड रहे, लेकिन खेती में मशीनीकरण के साईंड इफेक्ट भी जबर भइल, बैल पोसल कम हो गइल, खेत में ट्रैक्टर थ्रेसर आ कंबाइन के अइला से खेती से मिले वाला रोजगार बंद हो गइल। नवयुवक लोग के पलायन शुरू हो गइल। लेकिन बुढ़ऊ लोग गाँव में रहे। हाँलाकि कृषि वैज्ञानिक लोग बहुते जागरूक बा लो। धान के नया-नया बीज, गेहूँ के किस्म, फल मूल सब के नवीनीकरण कर रहल बा लोग, लेकिन आम किसान ओकर लाभ नइखे लेत। हमरा देखे से वर्तमान समय खेती से विरक्ति के समय बा। बड़हन किसान महानगर में जा बसल बाड़े आ छोट किसान पंजाब गुजरात ध लेले बालो। खेत बँटाई आ हूंडा पर दे के ओकर कबाड़ क देले बा लोग। कुछ महिला खेती से जुड़ल बाड़ी, जे ना पढ़ले बाड़ी, ना नया का हो सकता, ईहे





जानतारी। एही से हम कहिले खेती बैर्डमान के हाथ के खेलवना हो गइल बा।

पढ़ाई-लिखाई के ढर्हा भी उलटि गइल बा। बीटेक, बायोटेक, एमबीए के पढ़ाई के मल्टीनेशनल के चरण दबावत लोग खेती के सुख का जानी? भले फास्ट फूड खा-खा के बेमार पड़ी लो। लेकिन हरीहरी रोपत हथेली के गुन ना सीखी लोग। हम त ईहे चाहतानी कि खेती के दिन फेर बहुरो। लेकिन होला हरि के चाहल।

अब खेती बारी राजनीति से खराब ढंग से पीड़ित बा। जब देखीं तब खिटिया आन्दोलन आ किसान आन्दोलन खड़ा हो जाता, जवना से खेती बारी में कवनो विकास नझेहे होखे के, उल्टे ह्नास बा। हं, नेता लोग के फंडिंग हो जाता, आम आदमी खैरात खाता। पहिले हर घर के लड़िका लड़की खेत-खलिहान में जाई, कुछ ना कुछ काम में हाथ बटाई, खेती-बारी के गुर सीखी, लेकिन अब तड़ अस्पताल में पैदा होता लोग, क्रैच में पलाता लो आ हास्टल में पढ़ के मल्टीनेशनल के नौकरी बजावत फ्लैट के सपना देखते क्रेडिट कार्ड के बिल भरत बुढापा वृद्धाश्रम में काटे के तैयारी क लेता लो। कुछ मॉड लो फार्महाउस भी राखता, जहाँ तफरीह होला, फार्मिंग ना।

कार्ड के बिल भरत बुढापा वृद्धाश्रम में काटे के तैयारी क लेता लो। कुछ मॉड लो फार्महाउस भी राखता, जहाँ तफरीह होला, फार्मिंग ना।

अरे भाई, आई, लौट चले के आश्रम के ओर, जहाँ हमनी के पूर्वज वानप्रस्थी लोग

**पहिले हर घर के लड़िका
लड़की खेत-खलिहान में
जाई, कुछ ना कुछ काम में
हाथ बटाई, खेती-बारी के
गुर सीखी, लेकिन अब तड़
अस्पताल में पैदा होता लोग,
क्रैच में पलाता लो आ हास्टल
में पढ़ के मल्टीनेशनल के
नौकरी बजावत फ्लैट के
सपना देखते क्रेडिट कार्ड के
बिल भरत बुढापा वृद्धाश्रम में
काटे के तैयारी क लेता लो।
कुछ मॉड लो फार्महाउस भी
राखता, जहाँ तफरीह होला,
फार्मिंग ना।**

जाए। ओह घरी टमाटर प्याज के दाम पर टीपुना ना गारल जाए, गाँव के बेटी अनाज पर चहल के चलड़सड़।

हालांकि सरकार के कृषि विभाग से अनुदान वगैरह मिलता, जवन किसान खातिर बड़ा सहयोग बा। बस जरूरत बा खेती बारी के नवोदय के।

एगो बातावरण बनावल जरूरी बा। जइसे और सब काम के स्किल सिखावल जाता, ओइसहीं खेती के स्किल सिखवला आ ओह से प्रेम बढ़वला के जरूरत बा। ई संसार जेतने हराभरा रही, ओतने आदमी के जिन्दगी सुरक्षित रही। करोना के आपद में घाम बरखा शीत सहे वाला का खतरा ना भइल ह। मोटा अनाज खाये वाला पीड़ित ना भइल ह। आ शरण देहलस हड़ तड़ सभकर गाँव। बड़का शहर आपन फाटक बंद क लेहलस, तब लोग गाँवें पाँव प्यादे दउड़ परल। गाँव अपना लाल के अपना अँचरा में लोकिए ली। आ गाँव के जीविका खेती ह, त ओकरो स्किल आ टेक्निक के विकसित कइल जाव।



जुगे-जुगे धान

भारतीय संस्कृति में धान के अहमियत के कबो कम क के ना आँकल जा सके। आहारपूर्ति से लेके पशुपालन तक, घर-बाड़ी से लेके सांस्कृतिक उपादान तक, हर जगह धान के पैठ बा। खानपान, दवा-दारू, वसा उत्पादन, पशुचारा, छप्पर छादन, तख्ती निरमान, खाद, कला-साधन, ऐपन रचना, खोड़छाँ, धनकुट्टी, धनबैंट्टी, लावा मेराझ, पूजन, सगुन, हवन, सराध-तरपन, पिंडान सगरी धान के अखंड राज पसरल बा। धान किसान संस्कृति के धजाधारी ह, बहरिया लोक से भितरिया भाव-संवेदना तक तेकर असर के फैलाव बा।



धान तिरिन जाति के एक मशहूर पौध ह। एह शब्द के व्युत्पत्ति संस्कृत के 'धान्य' से ह। ऋग्वेद में हरमेसे बहुबचन के रूप में प्रयुक्त 'धाना' शब्द 'अन्न के दाना' के अर्थ में आइल बा जेकर एक व्युत्पन्न रूप धान्य ह (वैदिक इंडेक्स)। संस्कृत में 'शस्य' खेत में ठाढ़ फसिल, 'धान्य' भूसी समेते, 'तण्डुल' कूट-पिछोड़ के पावल निरभूस आ 'अन्न' सीझल रूप के बोधक शब्द हवें। भोजपुरी में तण्डुल खातिर

चाउर (चावल) शब्द बेवहार में बा। भात (भक्त- सं०) सीझल चाउर के बोधक ह। क्रकसहिता में चाउर के उल्लेख सीधे-सीधे नइखे। 'वैदिक संस्कृति' (गोविन्दचन्द्र पाण्डेय, पृ०-६१) के एक पाद-टिप्पणी के अनुसार उत्तर वैदिक साहित्य में आइल वर्तमान दलिया के समतुल 'ओदन' जव से बनत होखी। पीछे ओदन चाउरे खातिर प्रसिद्ध भइल। अगरचे जव के अर्थ आम तौर प 'धान्य' लिहल जाव त ओमें





अफरात सुधराई कम जानलेवा ना होखे ।
देखनिहार प का का बीतेला ? ई त देखहीं वाला कही बाकिर देखनउग के जान त हर छन अफदरे में बुझीं-

**“अब्बो! ण आमि छेत्तं खज्जउ खाली वि खीरणिवहेहि ।
जाणन्ता अवि पहिआ पुच्छन्ति पुणी पुणी मग्ग॥”** (गा०स० उत्तरार्थ 815)

[ओह ! सुगा खाइयो जास तब्बो धनखेती में ना जाइब । राहगीर जानियो के रहता पूछ-पूछ के हलकान क देत बाड़े ।]

‘हेनसांग की भारत यात्रा’, आठवाँ अध्याय (मगध पूर्वांद्धे) में मगध क्षेत्र में खास किसिम के चाउर जेकर दाना बड़, सुगंधित और सुस्वादु होखे, के अलावे रंग चमकीला होखे के उल्लेख आइल बा । एकर नाँव महाशालि आ सुगंधिका बतावल गइल बा ।

तीन शैव संतनके गावल ‘तेवरम’ में तमिलनाडु के विभिन्न भाग में सूखा पड़े के दरमियानी भगवान शिव द्वारा भारी मात्रा में धान अउरि सोना के सिक्का देके संतन के मदद करे के उल्लेख ह, जेकरा के तमिल लोग द्वारा महान

चमत्कार माना जाला । लगभग 1400 वर्ष पुरान तेवरम छंद अजहूँ सभ शैव तमिल लोग में गावल जाला । तमिल क्षेत्र में बढ़िया धान, चाउर मुख्य उपज हवें । इहाँ धान के भंडार के स्वामी किसान के ‘पेरुनेल पलकुट्टू एर्मै उल्लव’ कहल जाला ।

मोगलिया एकबालनामा आ तवारिखन में बासमती चाउर के बेरि-बेरि जिकिर भइल बा । ‘आइने अकबरी’ में लाहौर, मुलतान, प्रयाग, अवध, दिल्ली, आगरा आ मालवा के रायसेन क्षेत्र में मुस्कीन (लाल बासमती) के बहुतायत खेती के उल्लेख मिलेला ।

‘भविष्यपुराण’ में आइल एक कथा के अनुसार जब सुरुज नारायन अमरित पीयत रहन त उनुकर मुँह से कुछ बून छिटक के धरती प गिरल जवना से तीन अनमोल पदारथ पैदा भइलें- दूध, ऊखि आ धान । पुराण शैली में कहल गइल एह प्रकरण के असल मायने बुझल बहुत मोसकिल नइखे । पिरथी प जीवन के हर सुगबुगाहट के पीछे सुरुज के किरदार सिद्ध बा । अमरित तुल इन्ह तीनहुन पदारथन के सुरुज के दिहल उत्तिम उपहार कहे में कवन उलटपंथी ? एह पुराण में ‘यवक्षीर’ आ ‘चरु’ बनावे के जवन पाक-विधि देल बा ओकरा में धान के चाउर के प्रमुख भूमिका

बा-

**“शालितण्डुलप्रस्थ तु तदर्थ वा तदर्धकम् ।
क्षीरणापि च सभक्त यवक्षीरमिदं स्मृतम् ॥”**

[धान के चाउर पसर भ, भा आधा, भा तेकरो आधा दूध के संगे पाकल होखे ऊ यवक्षीर कहाला ।]

**क्षीरभागाष्टक ग्राह्य सप्तभागेन संस्थितं ।
हैमतिक सिताख्य ताण्डुल प्रपचेच्चरुम् ॥**

[आठ भाग दूध जब सात भाग रह जाय, ओमें हैमतिक, सिताख्य चाउर के पकावे त चरु बनी ।]

धान उपजे वाला खेत के धनखेत, धनहर भा धनकियारी कहल जाला । बारीक भा मेंही धान के कुछ मशहूर प्रभेद के नाँव ह-बासमती, कनकजीर, धनियाँ, तुलसीफूल, महाजोगिन, मर्चा, गैरिया, जूही बंगाल, बर्माभूसी, लालकेसर, रामजीरा, श्यामजीरा, काला नमक, बहरनी, राम अजवाइन, गोपालभोग, रामभोग, ठाकुरभोग, सुगापंखी, बतासफेनी, दूधगिलास, कमोदी, दैनाफूल, हंसराज, भाटाफूल, बाँसफूल, कमोच, कनकचूर, गोकुलसार, श्रीमंजरी, मालदेही, लौंगचूरा, जलहोर । मोटा



भारत के किसान आ किसानी

गाँव के किसानन के दिन-दशा आ दुर्दशा अइसन बा कि ऊ खेतिये के निशा में सूतेलें आ खेतिए के चिंता में जागेलें। उठिये सुती ऊ अपना माल-गोरु, गाय-भँड़स (बैल त अब बिला गइलन स चलि गइलन स मांसाहारी लोगन के पेट में) के सेवा में लागि जालन। कुटी-छपाटी काटे आ भूंसा-हरियरी, घास-पात के सानी गोति के, मूत-गोबर काछि के तब झाड़ा फिरे जालन। माथा प घूर-पात उठवले अपना खेत में ले जाके फेकिहें, तब जाके दतुअन पानी करिहें। लवटला के बाद जिनगी के धूने में लागि जइहें। कउड़ी भर मीठा (गुड़) मुँह में डालि के भा एक पउवा माठा पी के चलि जइहें खेत प। खेत से बतिअहें। ओकर दुख सितम सुनिहें। ओकरा जरूरत के समुझिहें। तब घरे अहें। सालो भर के इहे दिनचरचा बा उनुकर। चाहे लपलपात लूक चलत होखे चाहे कंपकंपावत शीतलहरी भा झमझमात सावन भादो। ना उनुका साँप से डर बा, ना बीछी से! माथ प पगरी बन्हले, हाथ में लउर लिहले दनदनात खेत प।

हमार देश भारत गाँवन के देश ह। इहाँ वा गाँवन के संख्या 6 लाख 59 हजार 631 गो बा। देश के 70 फीसदी आबादी गाँव में रहेला। जेकर रोजी रोजगार खेती से चलेला। देश के अर्थव्यवस्था में खेती के योगदान 15 फीसद बतावल गइल बा। जबकि सकल राष्ट्रीय आय में खेती के योगदान 29% बा। खेती इहाँ वा के मुख्य धंधा ह। एकरा से 103

करोड़ आबादी के भोजन मिलेला आ उद्योग धंधा खातिर उपयोगी कच्चा माल मिलेला। एह तरह से देखल जाय त खेती हमनी के देश के रीढ़ के हड्डी के रूप में बाटे। एही से राष्ट्रपिता महात्मा गांधी जी कहले रहन कि भारत के आत्मा गाँवन में बसेले। उहाँ के ई कहनाम आजो शत प्रतिशत सही बा।

देश के आजादी के बाद खेती के विकास खातिर पंचवर्षीय योजनन में काफी कुछ खरच कइल गइल। पहिलकी पंचवर्षीय योजना त खेती



के विकासे प आधारित रहे। ओकरा बाद के बारह गो योजन में से चउथा योजना खेती में खूब जोर दिहलस। ओह घरी सकल योजना खरच के 25% राशि मतलब कि 3814 करोड़ रुपिया खेती के विकास प खरच भइल। ओही घरी हरित क्रांति के खूब जोर लागल आ ओकर फलो परापत भइल।

बाकिर सही तरीका से देखल जाव त एह खरच के लाभ खेती करे वाला किसानन के ना मिलल। किसान जिनगी में कवनो बदलाव ना आइल। आ ऊ कहाउत जस के तस रहि गइल कि “भारतीय किसान करजे में पैदा होला, करजे में पलाला आ करजे में मरि जाला।” बात ई एकदम साँच बा। पूरा देश विदेश जानत बा कि पिछिला बरिसन में कतने किसान करजा के बोझ से परेसान हो के जहर खा लिहलें आ कतने फँसरी लगा के मरि गइलें।

गाँव के किसानन के दिन दशा आ दुर्दशा अइसन बा कि ऊ खेतिये के

निशा में सूतेलें आ खेतिए के चिंता में जागेलें। उठिये सुती ऊ अपना माल-गोरू, गाय-भँड़स (बैल त अब बिला गइलन स चलि गइलन स मांसाहारी लोगन के पेट में) के सेवा में लागि जालन। कुटी-छपाटी काटे आ भूंसा-हरियरी, घास-पात के सानी गोति के, मूत-गोबर काछि के तब झाड़ा फिरे जालन। माथा प घूर पात उठवले अपना खेत में ले जाके फेकिहें तब जाके दतुअन पानी करिहें।

लवट्ला के बाद जिनगी के धूने में लागि जइहें। कउड़ी भर मीठा (गुड़) मुँह में डालि के भा एक पउवा माठा पी के चलि जइहे। खेत प। खेत से बतिअझें। ओकरा दुख सितम सुनिहें। ओकरा जरूरत के समुद्दिहें। तब घरे अझें। सालो भर के इहे दिनचरचा बा उनुकर। चाहे लपलपात लूक चलत होखे चाहे कंपकंपावत शीतलहरी भा झमझमात सावन भादो। ना उनुका साँप से डर बा ना बीछी से! माथ प पगरी बन्हले हाथ में लउर लिहले दनदनात खेत प।

पहिले के जमाना रहे कि हर जुआठ कान्ह प धइले बैलन के हाँकत जात रहन। काहें कि खेती के आधारे रहन स बैल। धवरा सोकना। गरदन में घंटी टुनटुनावत ध लीहें स राह। नाथा पैना नरइली किसान के हाथ में आ आतर प आतर जोतात रहे खेत।

तब बड़ा मान रहे बैलन के। साल में एक बेर पुजातो रहन स। सभे किसान बतिआवत रहन अपना अपना बैलन से। ओकनी के दुख सितम समुद्दित जानत रहन। बाकिर जबले आ गइल ई ट्रैक्टर, रोटोबेटर, पलाऊ, आ हरबेस्टर तबले बैलन के मान मरजाद आ इज्जत हुरमत खतम हो गइल। ओकनी के गवत आ चारा पानी जुटावल डाँड़ लागे लागल। अतने ना, जवन गाय बाढ़ा बिआत रहे ओकरो इज्जत होत रहे। अब त बाढ़ी बिआये वालिन के मरजाद बढ़ि गइल।

पहिले दिन दिन भर हर जोतात रहे। एक चास, दू चास, तीन चास। तब बीया छिंटात रहे भा टाँड़ से टँड़ात रहे पूरा बधार गूँज जात रहे। “हरियर हरियर महादेव, हरियर !”

अब ऊ जबाना गइल। बैल गइलन बबुरा बूँट लादे। अब त धान के कटनी होते खेत के पुअरा में आग लगा दिआता आ खेत में बीया छिंटा जाता। ट्रैक्टर से जोता जाता। कइसन तीन चास आ कइसन धान के दँवरी। गइल सब ताखा प। सरकार चिचियात रहो कि पराली जरवला से परदूषण फइलत बा। अन्हाधून जरत बा पुअरा। खेत के मित्र कीट जरत भुनात बाइन। जल्दी से जल्दी खेत खाली क के गेहूँ बूँट मसुरी जौ खेसारी बोवे के बेचैनी बा सभके। जेकरा माल गरू बाटे ऊ पुअरा बटोर के कुटी कटवा लेता। ऊहो होता मसीने से। ना त पहिले धान के कटनी के बाद पलिहर छोड़ाई। बोझा बन्हाई। खरिहान तक ढोआई झापर झापर। खरिहाने में बोझा गँजाई। खटउर लागी। खरिहान अगोराई महिनवन ले। बोअनी के बाद फुरसत मिली त भँजहर के बैल माँगि के हफ्तन दँवरी होई। पुअरा के गाला गँजाई। राति राति भर काथा कहानी गीत गवनई करत धान के राशि अगोराई। गोबर के बढ़वना धराई। पंडीजी के अँगऊ निकलाई। नाऊ बारी के कमाई दिआई। ओकरा बाद बनिया के तीन महीना के करारे तउलाई भा घर के कोठिला भराई।

अब ऊ जबाना गइल। बैल गइलन बबुरा बूँट लादे। अब त धान के कटनी होते खेत के पुअरा में आग लगा दिआता आ खेत में बीया छिंटा जाता। ट्रैक्टर से जोता जाता। कइसन तीन चास आ कइसन धान के दँवरी। गइल सब ताखा प। सरकार चिचियात रहो कि पराली जरवला से परदूषण फइलत बा। अन्हाधून जरत बा पुअरा। खेत के मित्र कीट जरत भुनात बाइन। जल्दी से जल्दी खेत खाली क के गेहूँ बूँट मसुरी जौ खेसारी बोवे के बेचैनी बा सभके। जेकरा माल गरू बाटे ऊ पुअरा बटोर के कुटी कटवा लेता। ऊहो होता मसीने से। ना त पहिले धान के कटनी के बाद पलिहर छोड़ाई। बोझा बन्हाई। खरिहान तक ढोआई झापर झापर। खरिहाने में बोझा गँजाई। खटउर लागी। खरिहान अगोराई महिनवन ले। बोअनी के बाद फुरसत मिली त भँजहर के बैल माँगि के हफ्तन दँवरी होई। पुअरा के गाला गँजाई। राति राति भर काथा कहानी गीत गवनई करत धान के राशि अगोराई। गोबर के बढ़वना धराई। पंडीजी के अँगऊ निकलाई। नाऊ बारी के कमाई दिआई। ओकरा बाद बनिया के तीन महीना के करारे तउलाई भा घर के कोठिला भराई।

तेकरा बाद पारी आई पवटा तूरे के। पछेआ के हलकोरा में बैलन से पवटा तूरे के काम अब खतम बा। बैले नइखन त पवटा का होई? अब त सभ काम मसीने क देता। बाकिर खरच होता। जोताई, कटाई, दँवरी सभ मसीने से। पइसा चार्ही। मेहनत कम खरचा अधिक। देह के आराम बाकिर लागी खूब दाम!

एतना सभ कामन में लगला का बादो किसान गीत गवनई करत रहन। राति राति भर झलकूटन होई। फगुआ गवाई। चइता गवाई। हरिकीर्तन गवाई। दू सेर गूर आ गँजा के टान प पूरा रात कट जाई। अवरू ना त ओमें भाँगो डलाई पीस के। झूम भाई झूम ! झूम बराबर झूम ! हाहा हीही दृहू !

ऊ दिन बीत गइल। ना रहल होरी ना चइता। फुरसते नइखे। सभ काम भाड़ा प हो जाता। हरिकीर्तन के दल पइसा लेता। हरिकीर्तन गा देता। पहिले अस गँउआध ना रहल। कीरतन



अब त छठे छमाहे परबो तेवहार प नाया बस्तर नइखे नू चढत देह प! एगो समय आई कि बनिहारी करे के परी ए सोंदरा! रोवले लोर ना गिरी! घोटले थूक ना घोंटाई! आवे द मल्टीनेशनल के खेती में। अपने खेतवा में अपने मजूरी करे के परी आ रामोद्देब बोले के अधिकार ना रही। हियाव ना रही कि मेमिया सकड़! चलाव खूब हर कुदारा बोआव धान, गेहूँ, बूंट, मसुरी, मकेया, जोन्हरी! अगोरिहं मचान प बाकिर कचरी कबारे खाये के परमीशन लीहं। खाये के ना मिली घेंवड़ा! कटहर के कोआ ना मिली। मोटकी मुगँरवा मीली। ना त सुथनी मुरई कबरिहं!

गावे खातिर ना,
खाली परसादी
खाये खातिर
लोग जाता।
एकाध घंटा में
लवटि आवत
बा।

बात बा कि
सभके निनान्वे
के चक्कर
लागल बा।
खरची के चिंता
चढ़ल बा कपारे
प। कहँवा
से खाद आई
कहँवा से बीया? कहँवा से कीट नाशक
कहँवा से पटवन। हरसठे बेमार पड़ही के बा।
दवाई के पइसा खातिर करजे काढ़े के बा।
उहो आगि के मोले। पैदा पैदवार के बाजार
भाव गिरले रहत बा। मततब कि सरकारी भाव
मिलत नइखे। गरज मरद ह। बनिया अपने
भावे लीहें। किसान का करिहं? देबे करिहं।
ना त टप्पर गइहें।

साल में बिआह शादी लगवे करी। बेटी के
बिआह में एकाध बिगहा बेचाई तबे दुआरे
बरात लागी आ गीत गवाई।
“आपन खोरिया बहार ए फलाना बाबा,
आवतारें दुलहा दामाद हो।
बड़ठे के माँगेले लाल गलड़चा,
लड़े के माँगे मैदान हो!”

एकरा बादे गुरहत्थी होई आ सेनुरदान होई।
तबे जाँघ पवित्र होई। इ त अपना घर के
बिआह ह। हितई नरई में नेवता हँकारी अबहीं
बड़ले बा। काढ़ीं करज आ पुराई देनदारी !

एगो समय रहे। कहात रहे, रोहिणी रवे,
किरिकटा तवे। अदरा में बदरा मध़राय। पूख



पुनरबस झापस झूपस, खेतिहर घर बइठल
अगराय। बाकिर अब सब फेल बा। किसान
के खेत में केना खेंखसा साई मोथा के अलावे
अतना किसिसम के घास उपज जाता कि सोहले
सोहात नइखे। घास जरावे के दवाई छिरिके
के परत बा। एह से जव के साथे साथे धूनो
पिसा जाता। चारा केंचुआ जइसन खेती के
मीत कीट सभ सोआहा हो जात बाड़न।

सावन मास बहे पुरवह्या बैला बेंचि किनहु
धेनु गइया। त घाघ के पुरान कहाउत ह। अब
सभ फेल बा। कब केने से एक झटका आ
जाई केहू नइखे जानत। बाकिर बिजुली ना
रही त खेती ना होई। कहँवा से आई अतना
महँगा के तेल के खरचा। जतना के बबुआ
ना ओतना के खेलवना लाग जाई। के करी
डँड़तोड़ खेती। एही से सभ खेत वाला खेती
छोड़त बाड़न। बैट्हिया मालगुजारी प खेत
बंदोबस्त क देत बाड़न आ धोती के खूँट
बगली में खोंसि के राजनीति में ढुकि जात
बाड़न। आई आम कि जाई झटहा। जमीन के
दलाली एह घरी खूबे बरियार लगहर भइल
बाटे। रातोंसात लखपति बना देत बिया।

जहाँ तक पानी पटवन के सवाल बा, सभ

पुरनका गायब बा।
रेहैंट, दोन, ढेंकुल,
मोट, सएर, दमकल
सभ गायब बा। एगो
बोरिन के असरा बा।
ना त सरगसमा बा।
जे सँवँगर बा उहे
बड़का खेतिहर बा।
ना त खेती छोड़ि के
भाग जाता दिल्ली,
पंजाब, सूरत बंबई!
बारह चउदह घंटा
खट्ट बा। आ जीव
जियावत बा। परले
हरले काजे परोजन
करजा कढ़ाता आ

बाकलम खास होता। थाकि जाता त रामजी
के सरन में आ जाता। आ गावे लागत बा,
“सियाराम सियाराम सियाराम कहिए। जाहि
बिधि राखे राम ताहि बिधि रहिए।”

बेटा बेटी बेमार बा त पूजा करीं। भखउटी
भाँचीं। अछत भभूत खातिर बाबा सोखा
लोग केहें दउरीं। छूँछा के के पूछा! समय
से पहिलहीं गंगा जी में जाई। “रामनाम सत्त
है मुअला में गत है।” कहेवाला मिल जिहें।
लाश के परवाह क के, गंगाजी में ढुकी लगा
के, सीकम भर पूड़ी जिलेबी खिहें आ हँसत
खेलत घरे अझें। उनुका त कवनो गम बा
ना। केहू मूए वाह वाह! केहू जिए वाह वाह!”

इहे ह हमरा देश के किसान जिनगी ! रोंवे
रोंवे करजा गँथाइल। तबो धरम करम में
अद्विराइल। जात-पात के बात त बस पुछहीं
के नइखे। सभका कपारे चढ़ल बा जात-पात
के बात। भलहीं मत मिले भोजभात। हम हई
हई! ते हऊ हवे! हम सेसर हई! ते दोसर
हवे! हम ऊपर हई! तें नीचे हवे! हम बड़की
पाँत वाला। तें छोटकी पाँत वाला। हमरा सोझा
तोर का मजाल रे! मारत मारत देही के चाम



छोड़ा देब ! तोर मजाल हतना ! हमरा सोझा बोलबे ! आँखि निकाल के हाथ में धरा देब ! नीच नान्ह बरोबरी बोली रे ! जोलहो के छेरि मरखाह ! आँय ! सहतर गो छेद वाला गंजी आ किरकिट वाला लूँगी बा देह प सालो भर बाकिर मोछि प ताव ऊहे बा खानदानी कि जब दादा हाथी राखत रहन। हथिया के भारी भरकम लोहा के सिकड़ अबहियों सोझाहीं रखल बा । आँखीं देखीं । साखी का पूछे के बा ।

अरे फलानावा बो । तोर जबान चली कँइची अस ! वाह रे ! हई ना देखअ ! आजू बनिया काल्हू सेठ ! अँगुरी धरत धरत हाथ पकड़े लगले ! अपना औकात में रहु, ना त अँइठल छोड़ा के छोड़ब ! पाँच कीता लड़त बानी अबहीं एक कीता तोरो सँगे सही !

अइसन बइरकंटी में अझुराइल, अन्हुआइल, धधाइल, किसान समाज के के ना बोका बना दीही ! चढ़ि जा बेटा सूली प ! आपस में मरत रहइ ! कटत रहइ ! जात-पात के नाम प बोट देत रहइ ! हम त अपना सात पीढ़ी के कल्यान कइये लेब । तू लीहइ सठउरा ! छीलीहइ पियाज सात रुपिया सैकड़ा प । तहरा हूब बा अपना कल्यान खातिर लड़े के । सरकार तक आपन बात पहुँचावे के ! भुखाइल कुकुर माड़े प आनंद ! आ भुखला सियार के महुआ मिठाई ! बनत रही जोजना । झोंकात रही

अरबन-खरबन । बाकिर तहरा देही प रोहानी ना चढ़ी ए हीत ! सुनलइ कि ना सचनलइ ?

अब त छठे छमाहे परबो तेवहार प नाया बस्तर नइखे नू चढत देह प ! एगो समय आई कि बनिहारी करे के परी ए सोंदर ! रोवले लोर ना गिरी ! घोटले थूक ना घोंटाई ! आवे द मल्टीनेशनल के खेती में । अपने खेतवा में अपने मजूरी करे के परी आ रामोदइब बोले के अधिकार ना रही । हियाव ना रही कि मैमिया सकइ ।

चलाव खूब हर कुदार ! बोआव धान, गेहूँ, बूँट, मसुरी, मकेया, जोन्हरी ! अगोरिहइ मचान प बाकिर कचरी कबारे खाये के परमीशन लीहइ । खाये के ना मिली धेंवड़ा ! कटहर के कोआ ना मिली । मोटकी मुर्गँवा मीली । ना त सुथनी मुरई कबरिहइ !

अब देखीं कि सरकार का ओर से जबन अनुदान आ बढ़ावा के पइसा आवत बा ओकर कतना कहँवा उपयोग होता ! एक त कि सभ किसान के सभ नियम मालूम नइखे रहत । जेकरा मालूम होता ऊ ओकर उपयोग ठीक से करत नइखे । खेतन में पैदावार बढ़ावे खातिर अतना ना खाद डलाता कि खेत के कबाड़ा निकल जाता । हर साल खाद के मात्रा बढ़ावे के पड़त बा । रोगो बेआध अतना बा कि

महँगा महँगा दवाई डाले के पड़त बा । अनुदान के रूप में जबन मिलत बा ऊ दोसरे जरूरत प खरच हो जात बा । समस्या जस के तस खाड़े रहत बा । खेती के घाटा के भरपाई हो नइखे पावत । नतीजा बा कि सेहत के सुधार नइखे हो पावत ।

आ चादर के खींच तान जारी रहत बा । एह में खाज में कोढ़ के रूप में बेरोजगारी आ बेकारी सुरसा के मुँह अस । गाँवन में कल कारखाना बा ना । नवही कमइहें कहँवा ! पढ़ि लिखि के मजूरी करे प मजबूर बाड़न । ना त सीमा प जा के मरात बाड़न ।

एह से किसान के जिनगी में उजबुजाहट लउकत बा । ऊ आंदोलन करे प विवस हो जात बाड़न । पिछला बेर के किसान आंदोलन एगो ऐतिहासिक घटना रहे । अतना लमहर आंदोलन इतिहास में खोजला प मुश्किल से भेंटाई । अइसे त किसान आंदोलन के एगो लमहर परंपरा रहल बा देश में । आजादी के पहिलहूँ आ आजादी के बादो । बाकिर बैतलवा लटकल बा ओही डार प । एह पर सभका सोचे समझे के पड़ी ।





मानव समाज के आधार बा खेती

पहिले गाँव आत्मनिर्भर रहलन स, सब एक दूसरा से मिलि जुल के गाँव के भलाई के काम करे। लेकिन आज सार्वजनिक स्वार्थ का ऊपर व्यक्तिगत स्वार्थ हावी हो गइल बा। पहिले खेती होखे आज व्यापार हो रहल बा। पहिले लोग कहस कि हमरा हेतना मन धान गेहूँ पैदा भइल बा, आज कहता लोग कि हेतना लाख के अनाज बेचनी ह। एह मानसिकता का पीछे कहीं ना कहीं बाजारवाद के प्रभाव भी बा।

हमनी के देश के गाँवन के देश कहल जाला। काहें से कि एगो अनुमान लगावल गइल बा कि लगभग साठ-सत्तर प्रतिशत आबादी गाँव में निवास करेले। यानि खाद्यान्न आ राजनैतिक ऊर्जा के स्रोतन के अधिकांश हिस्सा के आपूर्ति गाँवन से ही बा। लेकिन आज वास्तविकता कुछ अलग बा। पुरनिहा साहित्यकार लोग गाँवन के जवन भयावह दुर्दशा के वर्णन अपना रचनन में कइले बाड़न, उस्तिथति आज भी जस के तस बा। गाँव से पलायन के रफतार एतना बा कि अधिकांश घरन में ताला लटक गइल बा।



जइसे देश माने कागज पर खाली खींचल लकीर भर ना होला, खाली भागौलिक सीमा भर ना होला औइसहीं गाँव माने खाली खेत आ खरिहान भर ना होला। गाँव के आपन एगो स्वभाव होला, संस्कार होला, संस्कृति होले आ सबसे बढ़ि के लोक मानस होला। आजादी मिलला पचहतर साल गुजर गइल, केतने सरकार बदल बदल के देख लिहल गइल, केहू भी गाँव-किसान के दुख दरद बूझो के कोशिश तक ना कइल, दुख दूर कइल त दूर क बात बा। गाँव के खाली वोट बैंक से अधिका केहू नइखे बूझत। एमा हमनियो के यानि किसान लोगन क भी चूक बा, एगो किसान का रूप में वोट ना दे पाई जा। आज हालत ई हो गइल बा कि गाँव त बा लेकिन गंवईपन खतम हो रहल बा, खेत त बा लेकिन खेती आ खेतिहर खतम हो रहल बाइन। एकरा पीछे प्रत्यक्ष या परोक्ष रूप से बड़े बड़े ज्ञानी लोगन से लेके एकदम निरा अज्ञानी लोगन के भी हाथ बा। केहू एगो का कपारे एकर दोष नइखे मढ़ल जा सकत। जेतना दोषी सरकार बा, शासन-प्रशासन बा, सिस्टम बा, छोट बड़ नेता आ स्थानीय जनप्रतिनिधि बाइन ओसे कम दोषी गाँव के लोग भी नइखन। आ जहाँ तक बात प्रकृति के बा, त खेती के बनावे बिगारे में प्रकृति के बहुत बड़हन हाथ होला आ प्रकृति के

बिगारे में हमनी क। ई कूलिं के देख के हम प्रकृति के दोषी माने में थोड़ा संकोच करब। एगो अउरी बात, प्रकृति नियम से संचालित होले आ अउरी सब नीयत से। एगो किसान प्रकृति से त ताल मेल बइठा लेला लेकिन नीयत से पटरी ना बइठा पावे, काहें से कि 'नीयत बदलत देर ना लागे'।

सरकार, शासन-प्रशासन क उपेक्षा के दंश सहत अगर एगो किसान अभी जिंदा बा त केहू का एहसान का चलते ना

बल्कि अपना जिजीविषा का बूते जिंदा बा। बहुत मजबूत करेजा क होला एगो किसान। कभी कभी अगर ऊ आत्महत्या भी करेला त कायरता वश ना बल्कि एकरा पीछे राजनीति क भी प्रत्यक्ष-अप्रत्यक्ष रूप से हाथ होला। जब सरकार आन्हर बहिर हो जाले त आपन जान देके आ जुबान बंद कइके अपना दुर्दशा के देखावे, सुनावे के कोशिश करेला। आमतौर पर किसान, मजदूर आ गाँव क लोग स्वभाव से गैर राजनीतिक होलन। अइसना में राजनीति क ई दायित्व बनत बा कि ऊ एह लोगन क महत्व, दुख दर्द आ समस्या के समझे आ जड़ तक पहुँचे। लेकिन कुर्सी का आगे कुछ सूझे तब न।

खेत, किसान आ गाँव कई मायने में एक दूसरा क पूरक आ मानव समाज क जीवन अउरी जियका क आधार बाइन। किशन पटनायक जी कि किताब 'किसान आंदोलन-दशा एवं दिशा' का अनुसार मानव समाज में खेती के महत्वपूर्ण बनावे में तीन गो महत्वपूर्ण कारण हमेशा से रहल बा-1)-तमाम विकास आ औद्योगिकरण का बावजूद आज भी मानव जाति क बहुत बड़ हिस्सा गाँवन में रहेला आ खेती तथा पशुपालन पर निर्भर रहेला, 2)-खेती से ही भोजन क आपूर्ति होला, दूसर विकल्प नइखे आ 3)- मानव समाज खातिर जेतना भी अर्थिक गतिविधि, हलचल होला ओमा खेती ही अइसन बा जेमा वास्तविक

उत्पादन आ सृजन होला। एगो बिया से बीस तीस दाना तइयार। जबकि अउरी क्षेत्र में कच्चा माल क बस स्वरूप बदलेला, नया कुछ पैदा ना होला।

पहिले गाँवन क स्वरूप कुछ दूसर रहे। एगो विचारक 'सर चार्ल्स मैटकाफ' सन 1830 में भारतीय गाँवन के 'लघु गणराज्य' संज्ञा देले रहलन। उनका विचार से गाँव पूर्णतः आत्मनिर्भर रहलन स, कवन साम्राज्य ढहल या के आक्रमण कारी आइल ए कूलिंह से ढेर अंतर ना पड़े (कुरुक्षेत्र-फरवरी 2011, पृ. 16)। लेकिन आज राजनीत आ बाजार क नजर लाग गइल बा। गाँव नजरिया गइल बाड़न स। कवन बैद जी झारे फूँके अझेहन जब बैदे जी खुद नजरिअवले बाड़न। गाँव बस माँस क लोथड़ा भर बाड़न स एह कूलिंह गीधन का नजर में, बस लूट ल, नोच ल, बकोट ल आ एह कूलिंह लूट खसोट में मजबूरी में ही सही हमनियो क बहुत बड़हन सहयोगी बानी जा।

पहिले गाँव आत्मनिर्भर रहलन स, सब एक दूसरा से मिलि जुल के गाँव क भलाई क काम करे। लेकिन आज सार्वजनिक स्वार्थ का ऊपर व्यक्तिगत स्वार्थ हावी हो गइल बा। पहिले खेती होखे आज व्यापार हो रहल बा। पहिले लोग कहस कि हमरा हेतना मन धान गेहूँ पैदा भइल बा, आज कहता लोग कि हेतना लाख क अनाज बेचनी ह। एह मानसिकता का पीछे कहीं ना कहीं बाजारवाद क प्रभाव भी बा।

व्यापक पैमाना पर बाजार के दूगो रूप देखल जा सकत बा- अंतर्राष्ट्रीय बाजार आ वैश्विक बाजार। अंतर्राष्ट्रीय बाजार क दायरा सीमित होला। राष्ट्रीय स्तर पर अलग-अलग देशन में अलग-अलग तरीकन से आपना पईठ बनावेला, आक्रामक त ई भी होला लेकिन तनी दूसरा तरीका से। ई ओह देश क संस्कृति, आर्थिकी, सामाजिकता, नागरिकन क मानसिकता आदि क थोड़ा अनुरूप होला जबकि वैश्विक बाजार (ग्लोबल मार्केट) पूरा दुनिया के एगो गाँव का रूप में देखेला आ

पहिले खेती किसानी के ढेरे बढ़िया मानल जात रहे। पढ़ाई लिखाई में कवनो कमी ना लेकिन नोकरी.. हरगिज ना। नोकरी त अब न अगिला पौदान पर खड़ा भइल ह। आज ई हाल भइल बा कि जेकरा घर में नोकरिहा नइखन ऊ घर पिछड़ल मानल जाता। एकरा पीछे बहुत बड़हन नकारात्मक मानसिकता हावी हो गइल बा। आप ध्यान दई- अधिकांश बाप मतारी अपना लइकन से कहतारन जा कि अरे बचवा मन लगा के पढ़ु, ना पढ़बे त कुदारिये न चलइबे। एकर मतलब खुद किसान बाप मतारी खेती के बदनाम करत बाइन ई कहि के कि 'खेती में का बा'। शायद एहू पर केहू गाना बना दे।



सबका के एके लउरी हाँकेला। ई उपभोक्ता क जरूरत का अनुसार उत्पाद ना बलुक अपना उत्पाद का अनुसार उपभोक्ता क मानसिकता गढ़े क क्षमता राखेला। खेती आ किसानन का चारू ओरी सुविधा का नाम पर जवन कँटिला तार धेरल जा रहल बा ऊ सुरक्षा धेरा ना होके नजरबंद करे क हथियार बन गइल बा। खेतिहर चाहे अनचाहे एह धेरा के अब तोड़ भी नइखे सकत। एक ढंग से मानसिक गुलामी भी कहल जा सकत बा। एह वजह से गाँवन क निर्दोष लोक संस्कृति, पुरान

परंपरा, पर्व, त्योहार, संगीत, कला, खेल-कूद आदि सब प्रभावित हो रहल बा। सब्सिडी, कृषि ऋण, उन्नत बीज आदि तरह-तरह क खेलौना एही धेरा में डाल दिहल जाता। एगो किसान क आवश्यकता आ भावना क कवनो महत्व नइखे। बाजार अपना उत्पाद का हिसाब से हमनी के चला रहल बा। एह सब का पीछे राजनीति आ बाजारवाद क बहुत बड़हन घालमेल बा। खेती किसानी का नाम पर हमेशा से धिनौनी राजनीति होत चलि आइल बा काहें से कि गाँव, किसान या खेती का शोषण पर ही पूरा व्यवस्था टिकल बा। सबसे बड़ा ज्यादा गड़बड़जाला जमीन-खेत के लेके बा। एगो बहुत पुरान किताब 'ग्रामों का आर्थिक पुनरुद्धार' में एक जगह लिखल बा "हमनी का आस पास जेतना चीज देखतानी जा, सब जमीन क धन क लूट से खरीदल गइल बा... सब तरह क लुटेन में शहर सबसे निर्दयी बा"। शहरी होखल बाउर नइखे लेकिन गाँव का कीमत पर ना। गाँवन क शहरीकरण ना होके आधुनिकीकरण होखे के चाहीं। गाँवन में जब मड़ई उठावल जाला त ओह मड़ई का भीतरी कुछ लोग रहेलन आ कुछ लोग बहरी से जोर लगावेलन तब जाके मड़ई उठेले। अइसहीं गाँव क भलाई करे के बा त खाली गाँव में रहि के ना हो पाई, शहर नगर में रहि के बहरी से जोर लगावे के परी। एगो खेतिहर बदे खेती के अलावे भी अन्य धंधा जरुरी बा, खेती के सम्भरे खातिर काहें से कि खेती खुद में धंधा ना ह जबकि आज व्यापारी वर्ग खाली मुनाफा खातिर खेती में हाथ आजमावल चाहत बा। जहिया मुनाफा बंद ओही दिने खेती बंद करि दी ऊ। एसे खेती अव्यवसायिक होखे के चाहीं।

हमरा देखला से मजबूरी में ही सही गाँव क लोग भी गाँव के छल रहल बाड़न, खेती के बदनाम कर रहल बाड़न। देखा देखी में खाली क्षणिक सुविधा भोगे का चक्कर में सुख बिलवावत जा रहल बाड़न। जेकरा ढेर खेत बा ऊ मालगुजारी पर दे देत बा। जे लेत बा ओकरा ओह खेत से प्रेम नइखे, अधिकाधिक उत्पादन का चक्कर में, तात्कालिक लाभ का





चक्कर में बहुत कुछ अइसन डालता कि खेत क स्वास्थ्य खराब हो रहल बा। ठीक अइसर्हीं राजनीति बिया, ईहो एगो खेतिये बा। ईहो मालगुजारी पर लिहल जाता, पाँच साल खातिर हई पार्टी, पाँच साल हऊ पार्टी। तात्कालिक लाभ (वोट) खातिर अइसन अइसन रसायन(धार्मिक उन्माद, जातिवाद आदि) क छिड़काव होता कि उत्पादन त मिल जाता लेकिन खेत (समाज) खराब हो जाता।

प्रधान हरिशंकर जी क लिखल एगो किताब 'खेतिहर समाज' का पृष्ठ 80 पर लिखल बा-'अंग्रेजी हुकूमत से पहिले हिंदुस्तान क लोगन क सबसे महत्वपूर्ण काम रहे खेती। आमदनी क जरिया भी ईहे रहे'। पहिले खेती किसानी के देरे बढ़िया मानल जात रहे। पढ़ाई लिखाई में कवनो कमी ना लेकिन नोकरी.. हरगिज ना। नोकरी त अब न अगिला पौदान पर खड़ा भइल ह। आज ई हाल भइल बा कि जेकरा घर में नोकरिहा निखन ऊ घर पिछड़ल मानल जाता। एकरा पीछे बहुत बड़हन नकारात्मक मानसिकता हावी हो गइल बा। आप ध्यान देई-अधिकांश बाप मतारी अपना लइकन से कहतारन जा कि अरे बचवा मन लगा के पढ़,

ना पढ़वे त कुदारिये न चलइवे। एकर मतलब खुद किसान बाप मतारी खेती के बदनाम करत बाड़न ई कहि के कि 'खेती में का बा'। शायद एहू पर केहू गाना बना दे।

नोकरिहा लोग रिटायरमेंट का बाद भी गाँव में निखन रहल चाहत। शहर में मकान (घर ना) बना के रहतारन, आ एने बूढ़ बाप-महतारी अपना बाप-दादा क ढीह छोड़े के तइयारे निखन। आ कुछ बूढ़ा-बूढ़ी लोग

के उनकर लायक शहरी बेटा पतोह लोग अपना सँगे राखले निखन चाहत। अब एजा एगो विडम्बना कहीं चाहे कुछ अउरी कहीं, अगर केहू शहर में रहत बा आ बाप महतारी कइसहूँ आ कतहूँ रहता त दूसरका गाभी बोले खातिर आपन तरक तइयार रखले बा। बाप महतारी गाँव में बाड़न त कहाला कि लइकवा लावारिस छोड़ देले बाड़न स, पूछते निखन स। अगर कवनो एगो का पास रहतारन त कहाला कि दूसरका से पटते निखे, अगर बाप एगो लइका का पास आ महतारी दूसरका का पास तबो आफत- केनियो से चलाव निखे। लेकिन ई केहू का निखे बुझात कि एक दिन सबका बूढ़ भी होखे के बा आ ईहे हाल भी

होई, अकेले रहे के परी। अभी एह पीढ़ी का गाँव निखे भावत त अगली पीढ़ी जब देर पढ़ि लिख लई त ओकरा आपन ऊ शहर भी ना नीक लागी आ ई सिलसिला लगातार चली, मूल जगह 'लान्चिंग पैड' का रूप में प्रयोग होइहन स, सेटेलाइट उड़हन स आ कहीं दूर अपना अलग कक्षा में स्थापित हो जइहन स। एसे कहीं रहीं, केतनो महल अँटारी बना के रहीं लेकिन आपन मूल गाँव से संबंध मत छोड़ीं।

हम आपन गाँव टुटुवारी, बलिया (यू. पी.) क एगो परंपरा क उल्लेख कइल चाहब-हमनी क खानदान में कवनो लइकन क बार (मुंडन) गाँव में ही उतारे क परंपरा चलल आ रहल बा। एकरा बजह से हरेक परिवार अपना गाँव से गहराई से जुड़ल बा जवाना क नतीजा बा कि कवनो घर क ताला में न मुर्चा (जंग) लागल बा आ ना कवनो घर ढहत ढिमिलात बाड़न स एकाथ घर अपवाद भी बा। सबका अपना गाँव घरे आवे जाये क बहाना खोजत रहे के चाहीं तबे गाँव बाँची, खेती बाँची, किसानी बाँची, मानव जाति आ मानवता बाँची।



पहिले कमाए वाला आदमी, गिरहत के पूरक होत रहल ह

आज से तीस साल पहिले तक ले कमाए वाला लोग पास-पड़ोस के जरूरतमंद लोगन खातिर धोती, लुंगी आ गंजी कीन देत रहल ह, सादी-बियाह में मदद क देत रहल ह। जे गरीबी का बाद भी अहंकारी रहत रहल ह ओकरा के नेवता भा कौनो बहाना से कमाए वाला/नोकरिहा लोग ओकर मदद क देत रहल ह। केहू अनाज से मदद क दी त केहू कपड़ा-लाता से। घर में लकड़ी नइखे त दोसरा घर के जरत चूल्हा पर खाना बना लेत रहल ह। समाज में एक दोसरा के मदद करे के भाव हावी रही।



अब त जे कमाता, ओकरे नइखे आंटत। त ऊ दोसरा के का दी। अपने में परेसान बा। कबो कुछ घटल रहता त कबो कुछ। ऊपर से बेमारी-हेमारी, नेवता-हांकारी आ हजार गो जरूरत। खरचे खरचा। बाकिर ई परिस्थिति हरदम ना रहल ह। आज से तीस साल पहिले तक ले कमाए वाला लोग पास-पड़ोस के जरूरतमंद लोगन खातिर धोती, लुंगी आ गंजी कीन देत रहल ह, सादी-बियाह में मदद क देत रहल ह। जे गरीबी का बाद भी अहंकारी रहत रहल ह ओकरा के नेवता भा कौनो बहाना से कमाए वाला/नोकरिहा लोग ओकर मदद क देत रहल ह। केहू अनाज से मदद क दी त केहू कपड़ा-

लाता से। घर में लकड़ी नइखे त दोसरा घर के जरत चूल्हा पर खाना बना लेत रहल ह। समाज में एक दोसरा के मदद करे के भाव हावी रही। इह ना केहू अतिथि आ जाई त ओकर खूब आदर सत्कार होई। आजकाल त — “ई कब जइहैं” वाला भाव रहता।

बाकिर एगो दोसरो आयाम रहत रहल ह। रउरा सब के मालुमे बा कि पहिले कई गो लोगन के परिवार एकही आंगन में रहत रहल ह। कई गो देयाद एक ही घर में रही लोग। आंगन साझा रही। त जैना परिवार के लोग तनी बड़



पद पर रही लोग, ढेर कमाई लोग ओकर लइकन के पहिरल-ओढ़ल, कापी-किताब आ बस्ता देखि के गिरहत परिवार के गांव में झोरा लेके पढ़े जाए वाला लइका हसरत से देखिहें सन आ सोचिहें सन कि ई कुल लइका केतना भाग्यवान बाड़े सन, केतना सुखी बाड़े सन। ओही में जैन हट्ठ इच्छा शक्ति वाला लइका रहले ह सन ऊ मन में संकल्प करिहें सन कि हमहूं खूब पढ़ब, खूब मेहनत करब आ बड़का अफसर बनब। खूब पइसा कमाइब। अब त सब अलगा-अलगा घर बनाके रहता। केकरा रसोई में का बनता आ केकरा घर में कौन नया सामान आइल बा, एकरा से केहू के मतलब नइखे। धीरे-धीरे गांव में शहर के “आत्मकेंद्रित” भाव ढूकि रहल बा। महानगर में एक दोसरा से जरल-खउराइल लोग बहुते कम मिलिहें। बाकिर गांव में तनी बेसी मिलिहें।

पहिले कमाए वाला लोगन के लागी कि खाली कमइले से आ पत्ती-बच्चा के देखभाल कइला से काम ना चली। गांव-घर से भी रिश्ता राखे के परी। ऊहे हमनी के जरि (जड़) बा। ऊहे आधार बा। ओइजा से कटि गइनी त कटइला पतंग नियर कहां जाके गिरब पते ना चली। आजुओ ई भाव बा, बाकिर आर्थिक दबाव गांव से महानगर का ओर पलायन करवा देता। एक बार केहू महानगर में कमाए लागल त बस ऊ महानगर के होके रहि जाता। पहिले दू भाई में एक भाई कमाता आ एक भाई खेती-गिरहती करता त दूनो एक दूसरा के पूरक रहत रहल ह। कमाए वाला भाई भाई-भउजाई खातिर कपड़ा-लत्ता से लेके दवाई-बीरो के इंतजाम करी। आ गिरहत भाई कमासुत भाई के भूंजा, सतुआ, गुर से लेके चाउर, गेहूं आ नाना प्रकार के चीज दे दिही। कमाए वाला भाई खाद आ बीज के पइसा पहिलहीं से अलगा राखि दीही। कमाए वाला भाई के पत्ती आ लइकन के देवता नियर आदर होई। कमाए वाला भाई एतने से अपना के धन्य महसूस करी। दूनो भाई परिवार के गाड़ी के पहिया बूझत रहल ह। हालांकि अबो कुछ परिवारन में ई परंपरा बांचल बा। बाकिर अगर

गांव-घर से भी रिश्ता राखे के परी। ऊहे हमनी के जरि (जड़) बा। ऊहे आधार बा। ओइजा से कटि गइनी त कटइला पतंग नियर कहां जाके गिरब पते ना चली। आजुओ ई भाव बा, बाकिर आर्थिक दबाव गांव से महानगर का ओर पलायन करवा देता। एक बार केहू महानगर में कमाए लागल त बस ऊ महानगर के होके रहि जाता।



समग्रता से देखिं त अब ई परंपरा खतम हो रहल बा। अब कुछ घरन में एक-दूसरा के प्रति शक पैदा हो गइल बा। ई प्रवृत्ति मरद-मेहराउ दूनो में बा। जब इनार (कुआं) में भांग घोरा गइल बा त केहू कइए का सकेला। एक हाली जब शक के बीज बोआ गइल त ऊ हमेशा फलत-फुलत रही। ठीक ओही तरे जइसे जब आदमी में डर समा जाला त हवा चलला पर जब सूखल पर्तई उधियात का घरी खड़खड़ आवाज करेला त ओकरा लागेला कि भूत आवता।

पहिले बहुते लोग गीता आ भागवत पढ़ी। भागवत कथा के आयोजन करी। लोग भागवत बड़ा मन

लगा के सुनी। पाप-पुण्य के बोध करी। गलत काम के प्रति एगो डर रहल ह। कतने आदमी झूठ गवाही देबे ना जात रहल ह। ओकर सिद्धांत रही कि हम झूठ ना बोलब। पाप परी। बैईमानी आ घटियाई ना करब, पाप परी, नरक भोगे के परी। नैतिकता के एगो भाव रहल ह, चेतना में सही-गलत के मूल्यांकन बराबर चलत रही। सबका घर में धार्मिक, आध्यात्मिक किताब रहिहन स। ओकर लोग पाठ करी। संध्या वंदन करी। संज्ञवत के दीया जराई। बिजली के आ गइला पर भी पूजा स्थान पर दीया जरूर जरी। हर घर में बल्ब जरला का बावजूद संज्ञवत के दीया देखावल जात रहल ह। अब ऊ कुल खतम हो रहल बा। अब नैतिकता के मानदंड ईहे बा कि रउरा लगे कतना पइसा बा। कतना धन बा। ऊ धन रउरा ईमानदारी से कमइले होखीं भा बैईमानी से। रउरा भले बड़का भ्रष्ट होखीं, जदि रउरा लगे धन बा आ झूठ-सांच के प्रपंच बा त रउरा आगा पीछा धूमे वाला लोग मिल जइहें।

पहिले के समय में आ अब के समय में जर्मीन-आसमान के अंतर आ गइल बा। अब त गांवो के लोग बैंकवेट हाल में सादी-बियाह करता। कैटरर राखता। पहिले लोग अपना आंगन में बियाह कइल शुभ मानत रहल ह। अब किराया पर लिहल मैरेज हाल में बियाह कइल शुभ मनाता।

गांव-कस्बा में मिलजुल के खियावे वाला, पत्तल चलावे वाला आ सूते खातिर आपन खटिया बिछावना देबे वाला परंपरा बहुत पहिलही खतम हो गइल बा। भोजपुरिया समाज में ई बदलाव कई बार सोच में डाल देता।



आलेख

डॉ. प्रभाकर पाठक

हर के हर बात सुनीं

हम हर हई, एकवचन, बहुवचन ना। हम माने त अकेले रउवा, बाकिर हर माने त सभे, प्रत्येक। समस्त जनता, हम जनतंत्र हई। हम हर आदमी के मूल प्रवृत्ति के पूरक हई- ‘आहार’ के, जे भर्तृहरि जी कहले बार्नी- ‘आहार निद्रा भय मैथुनं च सामान्येत पशुभिर्नराणां’। तS हम हर हई-हर आदमी के आहार के आधार। फारसीये में ना हम संस्कृतो में ‘हर’ हई माने महादेव, भगवान शिव, देख लेब, पर्याय कोश में- ‘महादेव शिव शंकर शंभू उमाकान्त हर त्रिपुरारि।’ हम त हइलें हई महादेव आ जे हमरा के खींचेला उ तS छछाते ‘महादेव’ कहाला। मजेदार बात त ई कि महादेवे महादेव के सवारी हउवन। हर हर महादेव युद्धघोष से हो ह माने ललकार। पानी के जोरदार धार के लोग हरहराईल कहेला। तS हर हर महादेव कहे के मतलब का? इहे नू कि- ‘दुश्मन के खून के हरहरा दीं हे महादेव।’ एगो बात आउर जान लीं, हम खाली खेते ना जोर्तीं।

अच्छा, सामान्य रूप से खेत जोतला के रउवा कवना रस में लेब। एकरा के हम तS शान्त रस में राखब, एह से कि हम त वैराग्य भाव से लोग खातिर आपन कर्म करीलें। बताई लोगन कि एको दाना उपजावे वाला चाहे खाये वाला से हमरा भेटाला? हम त बस-परोपकाराय सतां विभूतयः। खाये के पहिले स्मरणो ‘अन्नपूर्णा’ के करेला लोग- ‘अन्नपूर्णे सदा पूर्णे’। इ त शान्त रस के बात भइल। रउवा तनी मजेदार, मजगर शिकारी होखेब, अच्छा शिकारी ना रसिकराज होखेब त ई कहाउत जरूर सुनले होखब कि फलाना भाई चाहे रघुनी भाई फलाना भाई चाहे फुगुनी भाई के खेत तS आजकल खूबे जोतात बा। ई पुरान कहाउत उटकेरला पर एगो बात जान लीं कि बीसा-तीसा के भले असली रस ना भेटाइल होखे बाकिर साठा-पाठा, सत्तर-निछतर से लै के असिया रसिया त हहा के उदन्त हो गइल होखी लोग। ई कहाउत भोजपुरी में कब से संस्कृत में गइल कि संस्कृत से भोजपुरी में आइल, हम न इखीं कह सकत बाकिर रामजी बाबा जे पुरान ‘हराही’ रहलें, हराहीयो शब्द विचित्रे H जेकर प्रयोग रामजी बाबा ओह आदमी खातिर करस जे दोसरा के खेत जीते में कफी तेज होखे आ जेकरा कूदला-फानला खातिर रोज संझलौका में मोहल्ला ‘धेर’ ‘धर’ शब्द के गोहार करे।



रउवा नइखीं जानत त जान लीं कि ‘हड़ाह’ शब्द हराही के अपभ्रंश ह। ‘र’ आ ‘ड़’ एकमेक वर्ण ह। घोड़ा, घोरा, सड़क, सरक सुनत होखब। मिथिलांचल में त बड़ी ‘र’ आ छोटी ‘र’ चलेला। ‘र’ उहां मजे में ‘ड़’ होत रहेला। खैर, त हम हराह आ हड़ाह लोग के बात कहत रहनी जेकरा बरे में ठीक भोजपुरीये कहाउत के समानान्तर ऊ संस्कृत में एगो अद्धर्लीं कहस-‘निशाकाले ये कर्षन्ति ते नरा भगतो भलो’।

होशियरा के इशारा काफी ह

तबो मन नइखे मानत कि ह्यजो लोग रात में जोतते हैं वे भले ‘भगत’ हैं। ई श्लोकांश ते नराः तक त एकदम संस्कृत बा बाकिर भगतः भलो के देशज कह सकीलें। हमार मत बा कि शुद्धाशुद्ध के विचार छोड़ के विद्वान लोग एह पर विचार कर्नी कि रात में आकर्षण भले होखे कर्षण दिने में होला हमरा से। एकर मतलब छुपा रुस्तम लोग खातिर हम शृंगारो रस में उपस्थित बार्नी।

अब वीर रस में, रैद्र रस में हमरा के देखे के होखे तSबलराम जी के याद कर्नी जेकर हम हथियारे रहनीं। उहाँके हलधर कहाइलें। रणक्षेत्र में जब हमरा के ले के उहाँ के निकलीं त जरासंध जइसन योद्धा के खून सूख जात रहे। भीम जब दुर्योधन के जाँध पर गदा मार के गिरा देहलें, तो उनकर बध करे खातिर हमरे के ले के उहाँ के दउरनीं। उ मुरलीवाला ना रह्नीं तें त भीम के हलधरजी हलाइये देले रहींतीं। अब देखीं, हमरा हलावल शब्द याद आईल। कवनो चीज के बढ़िया से गाइल ‘हलावल’ कहाला, एह शब्द में व्यंग्यार्थ यानी व्यंजना बा हमरा फाल के धार। एगो आउर बात सेना के सबसे अगिला पाँत में जे सैनिक रहेलें उ दस्ता ‘हरावल’ कहाला। इहवों आगे लड़े में हर्मी बार्नी। कहल तS इहो जाला कि बलराम जी जरासंध से लड़े खातिर हमार आविष्कार कइले रहीं आ हमरे साथी नीतीश जी जेकरा पर पाबंदी लगवले बार्नी ओकरो पहिल छान-बान आ पान उहें के कइनीं। ओं ग त हमर आविष्कार के कईल, इ हमरा बहुत इंझटियाह बुझाता। कारण जे बात इहो बा जे हम ना रहीं त फेर सीताजी कहाँ से अइर्ती आ जनक जी महाराज हमरा के चलइतीं कइसे। तS एकर त मतलब ई कि हम तS त्रेतायुग में से हो रहीं त द्वापर में हमार आविष्कार कइसे भईल? लोहा के प्रयोग रामायण-युग में होखे लागल रहे आ





भात

अब त घर में प्रेशरकुकर में भात बनता त माड़ निकलते नइखे। कुकर के भात नुकसान करेला। एगो त ऊ प्रेशर में बनेला त चाउर स्वाभाविक रूप से ना गलेला। दोसर, जब ई तसली में बनत रहे तब जऊन झाग होत रहे ओकरा के कलछुल से निकाल के फेंकल जात रहे मगर कुकर में ई ना निकलेला त इहे आजकल लोग में यूरिक एसिड के बहुत बड़ा कारण बनता।

आज हम भात (Boiled rice) के बारे में बात करे जातानी। भात चाउर के पानी में उबाल के बनावल जाला, ई सब केहू जानेला। पहिले के जमाना में भात तसली में बनत रहे। ओकरा में से माड़ पसावल जात रहे, जे कि भात से कहीं जादा पौष्टिक होला। आजकल रेस्टोरेंट में सूप के तौर पर इहे हजार-पाँच सौ में मिलता। खैर, अब त घर में प्रेशरकुकर में भात बनता त माड़ निकलते नइखे। कुकर के भात नुकसान करेला। एगो त ऊ प्रेशर में बनेला त चाउर स्वाभाविक रूप से ना गलेला। दोसर, जब ई तसली में बनत रहे तब जऊन झाग होत रहे ओकरा के कलछुल से निकाल के फेंकल जात रहे मगर कुकर में ई ना निकलेला त इहे आजकल लोग में यूरिक एसिड के बहुत बड़ा कारण बनता।



भात खाली चाउरे के ना बनेला, मकइयो के बनेला। चाउरे में कई तरह के चाउर होला आ सबकर भात के स्वाद अलग-अलग होला। मोटका चाउर, मेहिका चाउर, अरवा, उसीना, बासमती, सोनम, कतरनी, साठी अउर भी बहुत तरह के। दुनिया भर में चाउर के चालीस हजार से अधिक किसिम बा। भारत में बासमती के सबसे बढ़िया मानल जाला। समुद्री इलाका में चाउर के खूब पैदावार होला त ओहिजा के लोग चाउरे जादा खाला। का रउवा लोग के पता बा दाले-भात के सर्वश्रेष्ठ भोजन मानल गइल बा। स्टूडेंट लोग में त डीबीसी माने दाल-भात-चोखा खूब लोकप्रिय बा। तबीयत ढीला भइला पर खिंचडी भा माड़-भात खाये के सलाह पुरनिया लोग देला।

माड़-भात से मनोज भावुक जी के एगो शेर इयाद आइल -
अगर जो प्यार से मिल जा त माड़ो-भात खा लीले
मगर जो भाव ना होखे, मिठाई तीत लागेला

ई त बात भइल भोजपुरिया तेवर आ माड़-भात के। एगो भात त अइसन होला कि ओपर नून छीट के खा लीं, आत्मा त्रृप हो जाई। साठी के भात।

साठी चाउर नाम त सुनलही होखब। नामे से बुझाता कि साठे दिन में तइयार हो जाला। चाउर के ई किसिम अब लुप होखे के कगार पर बा। इ चाउर उत्तर प्रदेश, मध्य प्रदेश अउर हरियाणा के

नदियन के जलग्रहण क्षेत्र में उगावल जाला। देखे में ई भूरा भा लाल रंग के मोट चाउर होला। एकरा के बनावे में बाकी सब चाउर से जादा समय लागेला बाकिर ई बहुत ही स्वास्थ्य वर्धक होला काहेकि पर्याप्त मात्रा में वसा, विटामिन, मिनरल आदि होला एहमें। स्वाद में मीठा होला। बच्चा लोग के विकास में अहम भूमिका निभावेला। पचे में आसान होला अउर वायु विकार पैदा ना होखे देला। एकर इतेमाल विहार में छठ पूजा के प्रसाद के खीर बनावे में होला। इ थोड़ा चीपिचिया होला, एही से खिचड़ी या खीर में ही जादा इस्तेमाल होला। किसान भाई लोग के अब एकर पैदावार बढ़ावे के चाहीं काहेकि आजकल हेल्थ कंसिस लोग ब्राउन ग्राइस के खूब डिमांड करता आ शहर में ई बहुत महंगा मिलता। इ चाउर शुगर से पीड़ित लोग खातिर भी बहुत





अच्छा बा। त सब मिला के एह चाउर के पैदावार पर किसान भाई के ध्यान देवे के चाहीं। एकरा तइयार होखे में भी समय बहुत कम लागेला, फर्टिलाइजर ना डलाला आ महंगा बिकड़वो करेला त किसान भाई लोग के त लाभे लाभ बा।

भात कई तरह से बनेला एगो मड़ सटका भात होला जे कि पेट खराब भइला में खाए से पेट के आराम मिलेला। अगर साठी के बने त सोने पर सुहागा। दही के साथ खाई आ स्वाद के साथे स्वास्थ्य लाभ लीं।

भात के मेजन भी बहुत बा जइसे राजमा-चावल, दाल-भात, कढ़ी-भात, दही-भात, तरकरी-भात, भात-चोखा, रसम-भात।

भात से जुड़ल बहुत सारा रस्म रिवाज भी होला जइसे कि बियाह में भतवान। जेह दिन बारात जाला ओह दिन भात दाल सब्जी बजका फुलवरा पापड़ धीउ के भोज दियाला भर गांव के। पहिले के जमाना में लड़की वाला लड़का वालन से पूछत रहन कि “का चली कच्ची कि पककी?” पककी मतलब पूड़ी बुनिया कच्ची मतलब भात दाल बजका फुलवरा। आजकल के लड़कन के इ बात पते ना होई। एही तरे एगो अउर रिवाज बा। बियाह जब खतम हो जाला तब दूल्हा के परिवार से 5 आदमी मड़वा में आके खालें, ओह में भी भाते-दाल खियावल जाला मतलब की पककी।

एही तरे एगो अउर रिवाज बा। बियाह जब खतम हो जाला तब दूल्हा के परिवार से 5 आदमी मड़वा में आके खालें, ओह में भी भाते-दाल खियावल जाला मतलब की पककी।

हमनी के कई गो रीति-रिवाज जुड़ल बा भात से आ चाउर से लेकिन हमनी के थारी में भात आवेला कहाँ से तनी सोचीं।

अमीर-गरीब सब के अन्न देवे वाला हमनी के अन्नदाता के ह ? जी हां अन्नदाता ह लो-किसान भाई। उहे किसान भाई जे दिन-रात, बरखा-बूनी में, घाम-शीतलहरी में मेहनत करेलें ताकि हमनी के पेट आ पलेट खाली ना रहो। प्रकृति के मार, बाढ़-सुखार के दर्द उहे समझी जे किसान परिवार से होई। ई

सब झेलला के बाद फसल खराब भइला पर किसान के अउर ओकरा परिवार के मऊवत के दिन सुरु हो जाला। किसान भूख से आत्महत्या तक करे लागेलन।

लेकिन एह देश में आ पूरा दुनिया में कुछ लोग अन्न बर्बाद करे से पहिले कुछु ना सोचेला। अन्न बर्बाद करे से पहिले ओह लोग के बारे में जरूर सोचे के चाहीं जेकरा दू जून के रोटी खातिर तड़पे के पड़ता।

मनोज भावुक जी के गीत के एह पंक्तियन के साथ अन्नदाता के आबाद रहे के कामना करत आपन बात खतम करत बानी -

नड़खी माँगत दिन सोना के, आ चांदी के रात बाकिर सभका थरिया में, होखे के चाहीं भात। भूखमरी से मरे ना अब, भारत के कवनो लाल अबकी आवे अइसन नयका साल,
सबका थाली में हो रोटी दाल।

नोट त केहू खाई नाँही, खाई आखिर रोटी भूखे ही किसान त भावुक, कहाँ से रोटी होखी जिनिगी बा तबले ही जबले, बा गेहूँ में बाल। अबकी आवे अइसन...



आलेख

डॉ. महामाया प्रसाद विनोद


विहार में स्वतंत्रता पूर्व किसान आंदोलन

एगो ऊदिन रहे जब किसानन के दुर्दशा देख के समाजवादी-साम्यवादी विचार के लोग बिटुराए लागल। ई घटना बा स्वतंत्रता प्राप्ति के पूर्व के। ओह समय नारा लागे 'कमाए लंगोटी वाला आ खाए धोती वाला'। एकरा बाद नारा लागे 'कमाने वाला खाएगा।' लंगोट वाला प्रतीक रहे किसान मजदूर के आ धोती वाला प्रतीक रहे जमीन मालिक, जर्मीदार, सामंतन के।

एगो युग रहे जब किसान माघ के पाला में ठिठुरत, कांपत, जेठ के दुपहरिया में तर तर चूअत पसेना से लथपथ, सावन-भादो के बरसात में भींजत, थरथरात खेतन में मेहनत करे बाकिर ओकरा नीमन दाना ना भेटाए। ऊपजावे किसान आ ऊपज पर अधिकार होखे मलिकार, जर्मीदार आ सामंतन के। एगो ऊदिन रहे जब किसानन के दुर्दशा देख के समाजवादी-साम्यवादी विचार के लोग बिटुराए लागल। ई घटना बा स्वतंत्रता प्राप्ति के पूर्व के। ओह समय नारा लागे 'कमाए लंगोटी वाला आ खाए धोती वाला'। एकरा बाद नारा लागे 'कमाने वाला खाएगा।' लंगोट वाला प्रतीक रहे किसान मजदूर के आ धोती वाला प्रतीक रहे जमीन मालिक, जर्मीदार, सामंतन के। धीरे-धीरे किसानन के दुख देख के प्रगतिशील विचार के लोग बिटुराए लागल।

एगो समय आइल जब स्वामी सहजानंद सरस्वती किसान आंदोलन के अगुआई करे खातिर आगे अइलन। ई समय रहे 1927 के। एकरा

पहिले 1917 में राजकुमार शुकुल के प्रयास से गाँधीजी के नेतृत्व में चम्पारण में भयंकर प्रताड़ना आ पीड़ा में झूबल किसानन के उबारे खातिर ऐतिहासिक आंदोलन भइल रहे जवना में एगो कठिन आ लमहर संघर्ष का बाद निलहा गोरा साहेब लोग से किसानन के निजात मिलल रहे। ओह आंदोलन में राजकुमार शुकुल का संगे गाँधी जी, राजेन्द्र बाबू, आचार्य कृपलानी, ब्रजकिशोर बाबू, रामनवमी बाबू, पत्रकार मुनीर आदि अगुआई कइले रहलें।



एगो समय आइल जब स्वामी सहजानंद सरस्वती किसान आंदोलन के अगुआई करे खातिर आगे अइलन। ई समय रहे 1927 के। एकरा पहिले 1917 में राजकुमार शुकुल के प्रयास से गाँधीजी के नेतृत्व में चम्पारण में भयंकर प्रताड़ना आ पीड़ा में झूबल किसानन के उबारे खातिर ऐतिहासिक आंदोलन भइल रहे जवना में एगो कठिन आ लमहर संघर्ष का बाद निलहा गोरा साहेब लोग से किसानन के निजात मिलल रहे। ओह आंदोलन में राजकुमार शुकुल का संगे गाँधी जी, राजेन्द्र बाबू, आचार्य कृपलानी, ब्रजकिशोर बाबू, रामनवमी बाबू, पत्रकार मुनीर आदि अगुआई कइले रहलें।

जब सहजानंद सरस्वती किसान आंदोलन के नेतृत्व करे खातिर मैदान में अझनी त सबसे पहिले किसानन के अधिकार खातिर, ओकरा बेहतरी खातिर लोगन के संगठित कइन्हों। तब के किसान आंदोलन सचमुच किसानन के हित खातिर होत रहे तब संगठन के अगुआई करत लोग के मन किसानन के दशा देख के पसीजत रहे। ऊ लोग जर्मीदार आ सामंतन के खिलाफ आपन परवाह ना कके किसानन



बिहार में किसान आंदोलन से एगो आउर प्रमुख व्यक्ति जुड़लन। राहुल सांकृत्यायन जी। बिहार के कोना-कोना में उहों का किसान आंदोलन के अलख जगवनी। किसानन के उत्थान खातिर लगातार लड़त रहलीं। सारण जिला के परसागढ़ मठ में रहत राहुल जी जर्मीदारन के खिलाफ किसानन के संगे मैदान में उत्तरलीं। अमवारी गाँव में जर्मीदारन के गुंडा लोग लाठी से उहाँ के सिर पर प्रहार कइल। खून के धार बह चलल। एह घटना पर हिन्दी भोजपुरी के जानल- मानल कवि साहित्यकार प्राचार्य मनोरंजन बाबू कविता में घटना पर क्षोभ व्यक्त कइले ।

खातिर लाठी खाए जेल जाए, बड़-बड़ लोगन के कोप भाजन बने बाकिर आपन सिद्धान्त से एको डेंग पीछे ना हटे। तब आंदोलन में तडक-भड़क कम आ क्रांतिकारिता अधिका रहे। आज के किसान आंदोलन के रूप कुछ आउर लागत बा। लागता कि ऊ किसान ना कुछुओ आउर बांड़े। पहिले के किसान आंदोलन के क्रम में एक बेर हमरा घर से कुछ दूरी पर लहमर किसान सभा के आयोजन भइल रहे आ ओह में बिटुराएल लोगन खातिर बड़-बड़ हंडा में अलुआ (शकरकंद) उवालल गइल रहे। आज के आंदोलन त एगो पिकनिक लागेला। आंदोलन के पीछे बिचौलियन आ समृद्ध व्यापारियन के हाथ लागेला ।



भरण-पोषण लाएक जर्मीन होखे के चाहीं।
- टेनेसी कानून किसानन के हित में बने के चाहीं।

किसान आंदोलन चलत रहल बाकिर जर्मीदारन आ भूपतियन के काम-धाम में कवने विशेष अंतर ना आइल एकरा बाद जर्मीदारी प्रथा खतम करे खातिर एकजुट होके किसानन के लडे खातिर आह्वान कइल गइल। जिला-जिला में सम्मेलन होत रहल। सिलाव में पटना जिला के किसान सभा के सम्मेलन में सहजानन्द सरस्वती जी किसान के भगवान के सही रूप बतावत कहलें कि किसान जवन फसल उपजावेलन ओह पर उनकरे अधिकार पहिले बा। एह से फसल के उपयोग करे के पहिले किसान आ उनकर बच्चन के बा। गया में 1934 में प्रदेश किसान सभा के दोसरका सम्मेलन भइल जवना के पुरुषोत्तम दास टंडन, खाँ अब्दुल गफ्कार खाँ ज़इसन लोग संबोधित कइल। समाजवादी लोगन के प्रभाव बढ़ल आ जर्मीदारी प्रथा के खतम करे के माँग जोर पकड़लस।

के किसान सभा के पुनर्गठन करे के निर्णय लिहल गइल। फेर 1934 में सहजानन्द सरस्वती के अध्यक्षता में बिहार प्रांतीय किसान सभा के बइठक भइल। एकरा कार्यकारिणी में गंगा शरण सिंह आ बद्री नारायण सिंह के शामिल कइल गइल। एकर कार्यालय पटना में खोलल गइल आ गंगा शरण सिंह के एकरा सचिव के दायित्व दिहल गइल।

नव गठित समिति किसानन के हालत पर गया जाँच समिति के रपट किताब का रूप मं छपवावल। जर्मीदारन के खिलाफ किसानन के समस्यन के समाधान के माँग उठावल गइल। एकर अगिला तिसरका सम्मेलन गया में 1934 जुलाई में भइल, जवना में सरकार द्वारा ईख एकट ना बनवाल पर असंतोष व्यक्त कइल गइल। धीरे-धीरे किसानन के मौलिक अधिकार खातिर माँग उठावल गइल जवना में माँग कइल गइल कि-

--जर्मीन पर किसानन के अधिकार होखे के चाहीं।

- बलुसाही दलदली, पर्वतीय जर्मीन पर मालगुजारी ना लागे के चाहीं।
- हरेक किसान के पाले कम-से-कम

बिहार में किसान आंदोलन से एगो आउर प्रमुख व्यक्ति जुड़लन। राहुल सांकृत्यायन जी। बिहार के कोना-कोना में उहों का किसान आंदोलन के अलख जगवनी। किसानन के उत्थान खातिर लगातार लड़त रहलीं। सारण जिला के परसागढ़ मठ में रहत राहुल जी जर्मीदारन के खिलाफ किसानन के संगे मैदान में उत्तरलीं। अमवारी गाँव में जर्मीदारन के गुंडा लोग लाठी से उहाँ के सिर पर प्रहार कइल। खून के धार बह चलल। एह घटना पर हिन्दी भोजपुरी के जानल- मानल कवि साहित्यकार प्राचार्य मनोरंजन बाबू कविता में घटना पर क्षोभ व्यक्त कइले ।

यद्यपि एह आंदोलनो में कुछ कांग्रेसी विचार धारा के लोग जर्मीदारन के तरफदारी करत किसानन से समझौता के प्रयास कइल। बाकिर समझौता किसानन के हक में ना देख



आलेख

डॉ. गोपाल ठाकुर

नेपाल में किसान आंदोलनः एक साक्षिप्त संरक्षण

नेपाल के कम्युनिष्ट आंदोलन में किसान, विद्यार्थी आ सांस्कृतिक मोर्चा के जिला से केंद्र तक के नेतृत्व-पंक्ति में रहत अपना तालीम आ रूची के हिसाब से मुख्य रूप से भाषाविद आ गायक के रूप में स्थापित डॉ. गोपाल ठाकुर के जन्म मधेश प्रदेश, बारा जिला के सिम्रौनगढ़ नगरपालिका वार्ड नं. ८, कचोर्वा में १० जनवरी १०६२ ई. के दिन पिता श्री अफिमीलाल ठाकुर आ माता श्रीमती परमेश्वरी देवी के जेठ सुपुत्र के रूप में भइल बा। इहाँका त्रिभुवन विश्वविद्यालय से 'अ ग्रामर औभ भोजपुरी' विषयक शोधप्रबंध पर भाषाविज्ञान में विद्यावारिधि के उपाधि प्राप्त कइले बानी। इहाँका भोजपुरी भाषा, साहित्य तथा संगीत के क्षेत्र में महत्वपूर्ण योगदान देले बानी। इहाँका मौलिक सर्जक आ रेडिओकर्मी का साथेसाथ अनुवादक, वैयाकरण, कोशकार, अनुसंधाता, संपादक आ पाट्यपुस्तक लेखक हई। वर्तमान समय में इहाँका भाषा आयोग के अध्यक्ष का रूप में आपन सेवा प्रदान कर रहल बानी। इहाँका स्वरचना का साथ-साथ सहलेखनो कइले बानी जे में स्वरचित का ओर अ ग्रामर औभ भोजपुरी (सन २०२१), जीवंत भोजपुरी मजबून (सन २०२२), जनता के गीत गावत रहेम (भोजपुरी जनगीतमाला, सन २०२२), भोजपुरी व्याकरण (जीवंत मजबून का साथै, २०७९) भोजपुरी सहज बर्तनी (२०७९) आ उत्पीड़ित मधेश आ भोजपुरी (शोधात्मक आलेखमाला, २०७९) शीर्षक कृति प्रकाशित बाङै स त सहलेखन का ओर भविष्य निधि (जनगीत, २०४२, हरिहर यादव के साथ), जय किसान (जनगीतमाला, २०४७, हरिहर यादव के साथ) प्रज्ञा भोजपुरी-भोजपुरी-नेपाली-अडेजी शब्दकोश (गोपाल अश्क आदिनेश गुप्ता के साथ सहसंपादन) शीर्षक कृति प्रकाशित बाङै स। एकरा साथे-साथ इहाँका हमर भाषा भोजपुरी कक्षा १-५ आ ऐच्छिक भोजपुरीकक्षा ९-१० के पाट्यक्रम आ पाट्यपुस्तक के सहसंपादन आ सहलेखन कइले बानी त कक्षा ११-१२ के भोजपुरी पाट्यक्रम निर्माण कइले बानी। प्रस्तुत आलेख नेपाल के किसान आंदोलन के दिशा आ दशा का बारे में इहाँका आपन श्रुति आ स्मृति के आधार पर तइआर कइले बानी। - संपादक

१९७१-७२ के करीब के बात होई। हमरे टोला के साधुबाबा (बाबूलाल यादव) एक दिन हमरा के इसारा से बोलौलें। निअरा पहुँचला पर एगो किताब देत कहलें, 'तनिका पढ़के सुना त।' तब हम इहे चउथा-पाँचवा क्लास में पढ़त होखेम। बाबा के आदेश पावते पढ़े लगनी। करीब आधा-पौन घंटा में ऊ किताब सुध गइल। बाद में फेर साधुबाबा पुछलें, 'कुछ समझले?' बाँकिर हमरा त ना अक चले ना बक। ऊ एह से कि ओह किताब में भाग-भगवान, राजा-महाराजा, राज्यसत्ता समूचा कुछ मानव सिर्जित कहल गइल रहे जे के हम अपना पूर्वजन से ईश्वरीय अंश से निर्मित सुनते रहनी। बाँकिर जे-जे तर्क परोसल गइल रहे, उहो मन के छुअत रहे। अंत में जवाब देनी, 'कुछ बुझनी, कुछ बाँकी बा।' साधुओ बाबा तनिका मुस्काके रह गइलें। बाद में ओह किताब क उलिट-पलिटके देखे लगनी। किताब के नाँव रहे मुक्ति-मार्ग आ लेखक के नाँव देखनी हरिहर यादव, कचोरवा, नेपाल यानी

कि हमरे गाँव। तब हम हरिहरजी का बारे में जानेके चहनी। साधुबाबा कहलें कि हरिहरजी किसान आंदोलन के नेता रहलें। कुछ साल पहिले राजा द्वारा पंचायती व्यवस्था ले अइला पर जे लोग ना मानल ओह लोग के बंदी बनावल गइल। हरिहरजी देश छोड़के भारत में रहे लगनी।

तब हमरा तनिका इआद पड़े लागल। बाबुजी कबो-कबो रात में खाए का बेरा चर्चा करत रहनी, 'आज हरिहरजी से भेट भइल रहल ह। आज कुछ ढेउआ-कउड़ी उनका के सहयोग कइनी ह। आज फलानावा पर बहुत खिसिआइल रहनी ह। आदि आदि।' ओह दिन सँझिआ खाए के बेरा बाबुजी से हरिहरजी का बारे में पुछनी। उनको से दबल जुबान में कुछ जानकारी मिलल। बाद में अपना बाबा का सडे बूढ़-पुरान लोग के सडत में कुछ बात पता चले लागल। कबो-कबो माइओ सुनावत रहली। कुल मिलाके हमरा जन्मधरती पर



**ई त हउअन गहुँआ देवता शूद्र के घर में
ना जइहेन**

**जब रहिहन त विप्र का घरे बेरी-कोठी मुना
जइहेन**

बेचारा बिपत के बिपते पर गइल। निराश होके घरे लौट गइलन। कुछ दिन का बाद जेठ में बिरान्निआ पानी परल। किसान लोग हरबैल लेके खेते पहुँचल। पंडितो जी बिपत के बोलावे अइलन। बाँकिर बिपत के घर से ऊ बेमार बाड़न कहके पंडीजी के खबर मिल। दोसरो बेर ओहीलेखा भइल। तीसरका बेर बरखा भइला पर त आषाढ़ आ गइल रहे। बाँकिर बिपत बेमारिए रहे। पंडीजी के खेत पर्तीए रहे। आखिर में पंडीजी के अपने जाएके परल। ऊ बिपत के हर जोते खातिर बहुते जोर कसलन। बिपतो बड़ा बुद्धिमानी से जवाब देलक:

**हर त हउअन साक्षात् महादेव शूद्र के कान.
पर ना चढ़िहेन**

**जब चढ़िहेन त विप्र के कान पर ना त
चुली में जर जइहेन**

बाद में पंडित जी आपन गलती सकरलन आ बिपतो हर जोतल सुरु क देलक।

ओह दिन के ऊ भाषण आ मुक्ति मार्ग के लिखाई से हम फेर दोसर काल्पनिक दुनिआ में भूला गइनी। हमर कल्पना में अब हरिहर यादव निश्चिते एकजने उच्च शिक्षा हासिल कइल प्रजिक व्यक्तित्व होखेके चाहत रहे। बाँकिर जब उनका से साक्षात्कार भइल आ प्रत्यक्ष बुझत गइनी त हमर उहो कल्पना निराधरे साबित भइल। आखिर में हरिहर यादव त औपचारिक शिक्षा में पहुँचलही ना रहस।

काहे कि ओह बेरा आम लोग खातिर शिक्षा त मनाहिए जइसन रहे। बहुत नज्दीक में स्कूल रहे सीमावर्ती भारतीय बाजार घोड़ासहन में। बड़ा-बड़ा धनिक-धरवड़िआ के लड़िका लोग ओतहीं पढ़े जाए। ऐने पढ़े के गँवही तरीका रहे पाट-शिक्षा। गँव के खाता-पीता साव-महाजन लोग के गोठउली-भुसउली में भुइएँ में अधिक से अधिक बीताभर ऊँच पाट भरात

रहे। ओकरा के तनिका मेहीन ढड से बराबर कइल जात रहे। बाद में गेलआवल जात रहे। ओह समय के अनुभवी बूढ़-पुरान लोग के अनुसार गेलआौला पर पाट हो जात रहे ऐनक के समान। लोग सुनावेलन ओह पर मुँह लउकत रहे। गाबिस के भाटा बनावल जात रहे। ओही भाटा से पाट पर लिखात रहे। पटवाड़ी के लड़िका भइला के नाते तनिका छठेड़ भइला पर हरिहरजी अपने घरे पाट भरके पढ़े लगलन। तत्कालीन प्रचलन के अनुसार हरिहरजी के शैक्षिक योग्यता में नाँव-गाँव, चिट्ठी-पतरी लिखल-पढ़ल रहे। गणित के क्षेत्र में पहड़ा-बिटकहड़ा, सवड़आ, डेढ़ा, अढ़ड़आ, रुआ, पौना, पसरी पढ़के ओही अनुसार के हिसाब-किताब यानी अंकगणित के ज्ञान रहे उनका लगे। बाँकिर आजीवन जनपाठशाला में ऐगो कुशल शिक्षार्थी का रूप में अनुभव के शिक्षा लेते रह गइल रहस हरिहर यादव।

घूस में घर-खेत तक लिखाके भी बहुते भलादी के जीवन जिअत रहे। आंदोलन में आवे से पहिले हमहुँ उनका के आपन आदर्श मान रहीं। बाँकिर उनका असली बेहवार से परिचित हो चुकल रहीं जे में आंदोलन से जुड़ाव हमरा में साहस पैदा चर चुकल। लिख देनी ऐगो नाटक 'मुखिआ जी चोर कइसे' आ अपने बाजार पर सानदार प्रदर्शने भइल। एह नाटक में हरिहरजी के परसादी मिलल रहे ऐगो गीत-

**हम त मुखिआ बानी गँव के भइआ सब
से इमनदार॥ हम०॥**

**विधवा-निर्बल के करीं भलाई चाहे चुए
पसेना**

**परोपकार के पथ से भइआ पिछे कभी हटी ना
अड़सन हिरदा के उदार भइआ सब से
इमनदार॥ हम०॥**

**सीधा-सादा से कबुलियतनामा, बचत-
बखारी पचड़ीनी जमा**

**का करी केहू उपरवाला, कागज में बा
टोटल गाला**

**भेषभूषा से सीधा-सादा, चटकी में
होसिआर भइआ सब से इमनदार॥ हम०॥**

**बउआ हमर उत्तराधिकारी, छप्पनछुड़ी तेज
कटारी**

**तस्कर-जुवाड़ी युवक के बइसाखी मारग
बतावनहार भइआ सब से इमनदार॥
हम०॥**

अखिल नेपाल किसान संघ के बारा जिला सम्मेलन १९८४ में संपन्न कइनी स। सम्मेलन में राजा के भूमि सुधार के जगे क्रांतिकारी भूमि सुधार, कम से कम चार किलो बनिहारी, पंचायती के खारिजी आ न्यूनतम रूप में बहुदलीय व्यवस्था के पुनः स्थापना, जनता पर लागल ऋण के माफी-मिनहा, जनता से उठावल बचत फिर्ता जइसन राजनीतिक प्रस्ताव का साथे भाषिक प्रस्ताव में हिंदी के दोसरका राष्ट्रभाषा आ विकास-निर्माण के क्षेत्र में हुलाकी सड़क के पक्की राजमार्ग में बदलाव के प्रस्ताव पास कइनी स। उहे सम्मेलन हमे अखिल नेपाल किसान संघ के



से लेअइला पर सिमाना पर दूनू तरफ के पुलिस प्रशासन के बेरहम दमन सहेके पड़ता। ओकरे जवरे-जवरे आइल बात बा पानी। जब हमनीका पानी के बात करतानी, त ई मधेश, इहाँ के तथाकथित अपना के दौरा-सुरुवाल में आ खस भाषा में के नेपाली कहेवाला देश विरोधी लोग के एगो उपनिवेश बनके रह गइल बा। पानी के बात अगर कहल जाओ त गजरा-मुरई के भाव में गंडकी बेंचा गइल, कोशी बेंचा गइल। हमनीका देखतानी भोजपुरिआ क्षेत्र में पर्सी, बारा आ रौतहट जिला के सिंचाई करे खातिर १९६४-६५ से सुरु भइल नेपाल पूर्वी नहर जौना के नारायणी अंचल सिंचाई विकास आयोजना के नाम से १९७२ के आसपास भारत सरकार नेपाल सरकार के हस्तांतरित कइलक त बनल नहर बाँकिर ओ में पानी नइखे।

पानी ए से नइखे कि समूचा पानी भारत के बेंच देहल गइल। आजअइसनो स्थिति बा जे कौनो कौनो जगह पर त ओ नहर से दक्खिन पाँच सौ मीटर भी नेपाली भूमि नइखे। आ जौन एक-दू आना पानी नेपाल के मिलेवाला भइल, त नहर खनाइल, जमीन बरबाद हो गइल, बाँकिर पानी नइखे। आ ओकर विकल्प के रूप में फेर से संचाई के कौनो व्यवस्था करेके राज्य के अभीन तक ले सकारात्मक सोच नइखे देखल गइल।

अब बिआ का संदर्भ में आइल हाईब्रीड जेएक बेर उज्जा सकतानी। दोहराके फेर अपने ओइसनके बिआ घर में नइखीं राख सकत। त अपने के ऊ जौन बिआ एसो देलख, ओही कंपनी का लगे जाके फेर दोसर नया बिआ माडेके परी। आ ओकरा जैरे-जैरे फेर विषादि के प्रयोग ओ में जादे चाहीं। ऊ बिआ जे लगाएम त ओ में जादा कॉस्ट जादा खाद के जरूरत बा, पानी के जरूरत बा आ जादा से जादा विषादि के जरूरत बा। जेकरा चलते एसो रउआ एक कट्टा में एक किलो विषादि के प्रयोग कइनी, पाँच किलो खाद के प्रयोग कइनी त अगिला साल अपने के दस किलो खाद आ दू किलो विषादि के प्रयोग करेके परी जेकरा चलते ऊ जमीन अब बंजर होत जा रहल बा आ हमनीका आर्थिक रूप से ओइसन लूटेरा कंपनी सब के उपर आश्रित हो गइनी। हमनी के स्वतंत्रता छीना गइल। हमनी के खाद संप्रभूता छीना गइल। ई सब कइला का बाद

भी रउआ अगर कुछ उबजावतानी, त अपने के जौन उबजता, ओकर मूल्य एतना कम बा कि अपने जौन लगा चुकल बानी लगानी, ऊ लगानी अपने के फिर्ता ना होई।

ई विश्व पूँजीवादी साम्राज्यवादी लूटेरन के अधिकार में रहल अइसन मल्टी-नेशनल कंपनी के खाद, बिआ आ विषादि का चलते लोग एतना कंगाल हो गइल कि बहुतो देशन में आत्महत्या हो रहल बा। एकर सीधा माने ई भइल कि हमनी आपन सबकूछ छोड़ दीं। खेती छोड़ दीं, टुकुर-टुकुर ताकत रहीं आ ई विश्व साम्राज्यवादी लोग के द्वारा उबजावल गइल सामान हमनीका प्रयोग करत रहीं। ओकर कठपुतली का रूप में हमनी कमात रहीं।

एकरा साथे इहो समस्या बा कि सारा सब खर्चा-बर्चा लगाके रउआ कुछ उबजा लेनी त ओकर भंडारन के कवनो व्यवस्था नइखे। ओकर नतिजा बा कि ई लूटेरन लोग जाले अपने के उपज अपने के घर में रही, त ओकर भाव रही गजरा केआ अपने के घर में से ऊ जब किन ली, ओकरा बाद में ओकर भाव हो जाई सोना के। त एकरा खातिर, लंबा समय तक ले भंडारन करे खातिर कौनो जगह पर भंडारन के सुविधा नइखे। कहीं-कहीं अगर ठंडाघर लोग बनवले बाटे त उहाँ अगर आलू के बिआ एसो रखाता आ अगिला साल निकलता त ऊ आलू के बिआ सड़ जाता ओही। ओही तरह से आउरी चीज आ खास करके साग-सब्जी के संदर्भ में अगर कहल जाए त ऊ त आज रउआ अगर काट लेतानी भा खेत से उखाड़ लेतानी त बिहान ऊ कामे ना लागी। एह से कौनो भावे अपने के बेंच देवेके परी।

कहे के मतलब ई बा कि राज्य किसान लोग के प्रति, कृषि अर्थतंत्र के प्रति अब तक इमानदार नइखे देखल गइल। परिणाम ई बा कि समय पर उचित समर्थन मूल्य निर्धारण में भी समस्या देखल जाता। त ए सब के पछाड़ी के अगर कारण हमनीका देखेम त जे कहिओ हँथौड़ी देखले नइखे ऊ मजदूर के नेता बा आ जे कहिओ खेत नइखे देखले, हर नइखे देखले ऊ किसान के नेता बा। इहे समस्या बा

कि आज काठमांडू के सड़क पर सुकुमबासी लोग कभी नारा-जुलूस लेके आवता त हरेक पार्टी के किसान संघ बड़ले बा लेकिन किसान के समस्या लेके ऊ आवता जे कवनो संघ में नइखे।

अइसन अवस्था में एकेगो आकर्षण के केंद्र रह गइल बा वैदेशिक रोजीगार। बाँकिर ओकरो अपने तरह के समस्या बा। विदेशी मुद्रा केतना आवता ऊ अपना जगे होई, बाँकिर बक्सा में लासो आवता। दोसरा तरफ विदेश में रहेवालन में से बहुतो के परिवार सामाजिक विकृति के कारण टूटतो देखल जा रहल बा। साथेसाथ ऊ लोग जब घरे आई त अपना जमीन पर कमाए के नाम ना ली। अब ओहू कारण से फेर से जमीन पर्ती रहे के अधिक संभावना देखल जा रहल बा। वैदेशिक मुद्रा के तबादला दर के कारण ओह लोग के क्रय शक्ति बढ़ता। फलतः सहरीकरण तेजी से बढ़ रहल बा। एकर सीधा प्रभाव पर्यावरण पर पड़ रहल बा। पृथ्वी के तापमान दिन प्रति दिन बढ़ रहल बा। पानी के स्रोत सुख रहल बा। फेर वैदेशिक रोजीगार कहिआ ले? चिरस्थायी त होखे के त सवाले नइखे उठत।

एह सब के कारण बा अब भूमंडलीकरण के बहाने पनप रहल वित्तीय पूँजीवाद। जे किसान आंदोलन, मजदूर आंदोलन, अधिकार आंदोलन के बड़ा चुरत चालाकीपूर्ण ढड से निस्तेज कर रहल बा।


त अइसन अवस्था में टुकुर-टुकुर ताकेवाला भा अइसन लुटेरन के मददगार होखेवाला राजनीतिक नेतृत्व के अब जरूरी नइखे। अइसन किसिम के व्यधिभारी लोग, चाहे ऊ जौन किसिम के भी झांडा बोकले होखे, ओ लोग के विरुद्ध में हमनी के संघर्ष करेके परी। आ ओ से पहिले हमनी के ई सब विषय पर, ई जेतना भी समस्या बा, हमनी के समस्या के समाधान करे खातिर अपना ढड से फेर एक बेर लागेके परी। राज्य के कौनो हिसाब से बाध्य करेके परी आ अपन कृषितंत्र अपना हाँथ में लेवेके परी। अतः फेर से नया रड, नया ढड, नया उचाइ के साथ किसान आंदोलन अवश्यंभावी बा।



एगो रहलन सहजानंद...

किसानन खातिर मर मिटे वाला स्वामी सहजानंद सरस्वती क जनम उत्तर प्रदेश के गाजीपुर जिला मे दुल्लहपुर रेलवे स्टेशन का निगचा देवां गांव में 22 फरवरी 1889 के शिराती का दीने एगो किसान परिवार में भइल रहे। छोटहने पर उनकर माई क स्वर्गवास हो गइल रहे। शुरू-शुरू में गांव का लगी जलालाबाद का स्कूल में पढ़ाई शुरू कइलन, ओकरा बाद गाजीपुर का जिला स्कूल में पढ़े खातिर गइले। उहां से मिडिल पास कइलन। ऊ मैट्रिक क इम्तिहान देके आगे पढ़े खातिर बनारस जइतन लेकिन ओहि बीच उनकर मन भक्ति में लग गइल आ पढ़ाई छोड़ दिलन।

अक्षर इतिहास अपना के दोहरावेला, लेकिन स्वामी सहजानंद सरस्वती एकर अपवाद बाड़न। उनका नियर दूसर केहू किसानन के भलाई करे वाला नइखे देखात। अब आगे का होई कुछ कहल नइखे जा सकत। उनका नियर अदमी का आज बड़ा जरूरत बा। जे किसानन क जीवनधारा बदल दे। केहू माने चाहे ना माने, लेकिन भारतीय राजनीति में जब तब किसानन क बात होई तब तब उनके याद आई। अगर ई कहल जाए की किसानन क पहिला से लेके आखिरी नेता देश स्तर पर रहलन त गलत ना होई। ऊ किसानन क लड़ाई लडे खातिर हरदम खड़ा रहस लेकिन ओकरा बदले कवनो पद लेवे के तैयार न होखस। ऊ कहस की हम सन्यासी होई एह ले बड़ पद का होई।



किसानन खातिर मर मिटे वाला स्वामी सहजानंद सरस्वती क जनम उत्तर प्रदेश के गाजीपुर जिला मे दुल्लहपुर रेलवे स्टेशन का निगचा देवां गांव में 22 फरवरी 1889 के शिराती का दीने एगो किसान परिवार में भइल रहे। छोटहने पर उनकर माई क स्वर्गवास हो गइल रहे। शुरू-शुरू में गांव का लगी जलालाबाद का स्कूल में पढ़ाई शुरू कइलन, ओकरा बाद गाजीपुर का जिला स्कूल में पढ़े खातिर गइले। उहां से मिडिल पास कइलन। ऊ मैट्रिक क इम्तिहान देके आगे पढ़े खातिर बनारस जइतन लेकिन ओहि बीच उनकर मन भक्ति में लग गइल आ पढ़ाई छोड़ दिलन। इनकर नाव नवरंग

राय रखाइल। इनकर बाबूजी के नाव बेनी राय रहे। गाजीपुर से बनारस आ गइल आ सन्यास लेवे के सोचलन। ओकरा खातिर आश्रमन में




घुमलन। जब घर वालन के पता लागल त ऊ लोग गांव पर ले जाके उनकर विवाह क दिल, लेकिन दू साल में ही पत्नी क देहांत हो गइल। घर वाला दुबारा विवाह खातिर कहे लगलन त ऊ घर से भाग के बनारस चल गइलन आ फिर से संन्यासी बने खातिर धूमे लगलन। आखिर काल उनके एगो गुरु मिल गइलन, जे उनके दीक्षा दिल आ ऊ नवरंग राय से सहजानंद बन गइलन। बनारस से गंगा किनारे प्रयाग क यात्रा कइलन। देश भर धूम फिर के बनारस अइलन आ अपारनाथ मठ में आके रहे लगलन। संस्कृत, साहित्य, वेद, पुराण, गीता, रामायण क पढ़ाई कइलन।

5 दिसंबर 1920 क दिने पटना में मजरूल हक का घरे गांधी जी से भेंट भइ ल। ओईजहे से कांग्रेस का अधिवेशन में नागपुर चली गइलन। लौटी के गाजीपुर अइलन आ गाजीपुर में कांग्रेस के संगठित कइलन। 28 दिसंबर 1921 के कांग्रेस का अहमदाबाद अधिवेशन में गइ लन आ लौटत खानी गिरफ्तार करके जेल में भेज दिल गइलन। 13 महीना जेल में रहलन, छुटला पर गाजीपुर अइलन आ गाजीपुर में कांग्रेस के गांव-गांव तक पहुचवलन। 1927 में विहार के किसानन क हालत खराब देख के बिहटा गइलन। ओकरा बाद ओ ईजही क हो गइलन।

बिहार में प्रांतीय किसान सभा बनवले आ ओकर सभापति रहलन। 1930 में सविनय अवज्ञा आंदोलन में भाग लिहलन आ छह माह जेल में रहलन। 1934 में भारी भूकंप आइल। किसान तबाह हो गइलन, जर्मीदार किसानन से वसूली करत रहलन, जर्मीदार क आदमी किसानन के मारते पीटते रहे जेकर स्वामी जी ने विरोध कइलन। जर्मीदारी क खिलाफ आंदोलन कइलन। 1939 में कांग्रेस अधिवेशन में सुभाष चंद्र बोस क समर्थन कइलन आ सुभाष अध्यक्ष बन गइलन। 1944 में किसान सभा क अध्यक्ष बनलन। सुभाष

जब घर वालन के पता लागल त ऊ लोग गांव पर ले जाके उनकर बियाह क दिल, लेकिन दू साल में ही पत्नी क देहांत हो गइल। घर वाला दुबारा बियाह खातिर कहे लगलन त ऊ घर से भाग के बनारस चल गइलन आ फिर से संन्यासी बने खातिर धूमे लगलन। आखिर काल उनके एगो गुरु मिल गइलन, जे उनके दीक्षा दिल आ ऊ नवरंग राय से सहजानंद बन गइलन।




बाबू के देश छोड़ के गइला क उनके बड़ा दुख रहे। स्वामी जी का किसान सभा में बड़े बड़े लोग रहलन। उनका साथे जइसे राहुल सांकृत्यायन, जय प्रकाश नारायण, नागर्जुन, राम वृक्ष बेनीपुरी, ई एम एस नंबूदरी पाद, आदि। स्वामी जी लिखे पढ़े में तेज रहलन। दर्जनों किताब लिखले जइसे भूमिहार ब्राह्मण परिचय, ब्रह्मर्थि वंश विस्तार, कर्म कलाप, गीता हृदय, झारखंड के किसान, किसान कैसे

लड़े, आदि। अधिकतर किताब ऊ जेल में रही के लिखले। आजादी के बाद बिहार क मुख्य मंत्री श्री कृष्ण सिंह से जर्मीदारी हटावे खातिर दबाव बनवले।

जे अन्न वस्त्र उपजाई, उहे कानून बनाई। भारत देश वोही क ह, अब शासन ऊहे चलाई। स्वामी जी क ई नारा गांव-गांव खूब चलल। स्वामी जी क कहना रहे की मुनि लोग त स्वामी बनके अपना मुक्ति खातिर एकांतवास करेलन, लेकिन हम अइसन कबो ना करब, किसानन क दुख क आगे हमके मुक्ति न चाही, हम उनकरे संगे मरब आ जीयब।

स्वामी जी आपन आत्मकथा, मेरा जीवन संघर्ष में अपनी जीवन यात्रा क पूरा विवरण लिख देले बाड़न। देश में किसान आंदोलन त बहुत भइल लेकिन अधिकतर अपने क्षेत्र तक रही गइल। स्वामी जी 1946 तक कांग्रेस मे रहलन। ओकरा बाद कम्युनिस्टो के साथ रहलन लेकिन कबो सदस्यता ना लेहलन, लेकिन लोग उनके कहे लगल मार्क्सवादी संन्यासी। उनकर पूरा जीवन सामाजिक क्षेत्र में पुरोहितवाद आ आर्थिक क्षेत्र में सामंतवाद क खिलाफ लड़ाई लड़े मे गुजर गइल। स्वामी जी समझौतावादी ना रहलन। स्वामी के शंकराचार्य बने खातिर कई बेर बुलावा आइल, लेकिन उनकर कहनाम रहे की हमार भगवान किसान हौवे, हम वोही क सेवा में लगल रहब, हमके वोही मे खुशी मिलता। स्वामी जी एक ओर अंग्रेजन से लड़ते रहलन, दूसरी तरफ छोट किसान आ मजदूर खातिर जर्मीदारन से लड़स।

स्वामी जी 26 जून 1950 के बिहार के मुजफ्फरपुर में आपन शरीर के छोड़ दिलन। पटना के बिहटा में सीताराम आश्रम में उनकर समाधि बनल।



आज के किंचन गार्डन, पहिले के फरहरी... झट से तूरी, पट से पकाई !

फरहरी रहला पर केहू के कवनो कबो ई फिकिर ना रहे कि तियन-तरकारी ना रहला पर का होई। झट से लोग फरहरी में जाव आ जरूरत भर के मरिचा, धनिया भा मुरई तूर, खोंट भा उखार के ले आवे। एह फरहरी के सबसे बड़ फायदा ई रहे कि इहमें कवनो अंगरेजी खाद ना परे। अइसहीं पानी में दह-बह के आइल माटी से फरहरी में तियन-तरकारी उपजत रहे।

एह घरी शहरी लोग का सिर पर रूफ गार्डन के सबख सबाव बा। केहू गमला में टमाटर रोप के दू-चार गो फरल टमाटर देखावता त केहू झबरल मरिचा के गाछ पर लहालोट होता। इहे काम गांव में पहिले फरहरी में होत रहल हा। ओकरा खातिर कवनो बेसी मेहनतो ना करे के परत रहल हा। सभका घर का इगुआरी-पिछुआरी भा दायें-बायें कम से कम दस-पनरह धूर जमीन खाली रहत रहे। अबहियो लोग एतना भा एकरा से बेसी जमीन छोड़िए के घर बनावता। बाकिर पहिले आ अब में फरक इहे बा कि घर के इगुआरी-पिछुआरी भा अगरी-कगरी जमीन अब मटिहा नइखे रह



गइल। चारो ओर चीकन राखे खातिर लोग जमीन के गिट्ठी-बालू-सीमिट से पक्का बनवा देता। एकर फायदा एतने बा कि घर-दुआर चीकन हो जाता। धूरा-माटी के झमेला नइखे रहत। गमला में फूल-पत्ती रोपला से घर के सोभा त बढ़ जाता, बाकिर एकर नोकसान केतना होता, ई लोग का तब बुझाता, जब गर्मी में केहू के बोरिंग सूख जाता भा केहू के चापाकल सूखले ढकर-ढकर करे

लागता। पकिया घर-दुआर आ पक्की सड़क के लौध-लालच में पर के आदमी आपन केतना नोकसान करता, ई त तनीमनी अबे लउके लागल बा, जब पानी के बोरिंग, चापाकल भा कुड़यां-पोखर सूख जा





खेती-बारी: तीना के खेती

तीना के जंगली चाउर कहल गइल बा। एह कारण एकर वैज्ञानिक अध्ययन के ख्याल से बड़ महत्व बा। धार्मिक सांस्कृतिक महत्व त एकर बड़ले बा। रोगी के पथ्य के रूप में भी एकर उपयोग होला। छठ के खरना के प्रसाद के रूप में भी एकर प्रयोग होला। एकरा में प्रचुर मात्रा में पौष्टिक तत्व आ खनिज लवण रहेला। क्षेत्र के अनुसार इ लाल भा भूरा छोट बड़ हो सकेला। छपरा के चंवर में तीना के जवन प्रकार हम देखत बानी ऊ भूरा लाल होला। दाना छोट होला। किसान के खेत से उपराजल, कूटल, छांल चाउर के खुदी अइसन होला।

खेती-बारी शब्द द्वंद समास के उदाहरण में गीनल जाला जइसे कि लोटा-डोरी। दूनों शब्द अलग-अलग जीवन कर्म आ सामाजिकता से जुड़ल बा बाकिर एक के बिना दूसरका के अर्थ पूरा ना हो सके। कुछ अपूर्ण रह जाई। किसान के जीवन के अर्थ के संपूर्णता से समझे खातिर दूनों सबदन के एक साथ राखे के परी। खेती के संबंध अनाज से त बारी के संबंध फर-फरहरी से। सदियन से चलत आ रहल एह आधारभूत जीवन पद्धति से जुड़ल आ बहु प्रचलित दार्शनिक बात तुलसीदास के बा “**क्षिति जल पावक गगन समीरा**”। एह पंचतत्व के साथ जेतना तरह से जेतना आयाम लेले किसान जीवन साक्षात्कार करेला, ओतना साइते कवनो जीवन व्यवसाय में आदमी करत होई। खेती-बारी में गोड़-हाथ चला के माटी के साथ किसान के सक्रिय आ सीधा संवाद होला। प्रकृति के अउर सब चार तत्वन से सीधा ना बलुक मौन आ शामिल मान लिहल गइल संवाद होला। किसान के बस आ कस माटी तक ले ही रहेला। बाकी तत्व के साथ किसान ईश्वर से प्रार्थना के मार्फत जुड़ला।

समय, परिस्थिति, मौसम, उपलब्ध संसाधन, औजार आदि के अनुसार खेती-बारी के तरीका फलाफल भी बदलत रहेला। खेती-बारी में प्रकृति के अलावे समस्त जीव-जंतु पशु-पक्षी आदि के भी कवनो न कवनो

रूप में भूमिका रहेला। ऐसे खेती-बारी एगो सर्वांग पूर्ण सामाजिक प्राकृतिक आध्यात्मिक सांस्कृतिक भूमिका ह मानव जाति के। ईश्वर भा प्रकृति भा पर्यावरण के साथ मेलजोल संस्कार साक्षात्कार के दृष्टि से मानव के दूसर कवनो भूमिका एकरा आगे टीक ना सके। खेती-बारी जीव जगत के बहुत बड़ संसार के अपना में समाहित कईके भा साथ लेके चले वाला क्रिया ह।

मानल जाला कि खेती के काम अधिक बल आ श्रम के जोहेला जबकि बारी वाला काम थोड़े कम मेहनत खोजेला।

एह लेख में हम अलग-अलग खेती आ बारी के बारे में कुछ आपन अनुभवन के साझा करब जवन लगभग 35 बरिस पुरान भइला के बादो हमार मन मस्तिष्क में टिकल बा।

खेती आदमी के सबसे आदिम वृत्ति (primeval engagement) ह। एह आदिम वृत्ति के ओइसने एगो आदिम तरीका के बात करब। हां, तीना के खेती आ संग्रह के बारे में। खेती एगो वृत्ति के साथ एगो संस्कृतियो ह। एह में कुछ निश्चित तरीका, प्रविधि, टेक्निक अपनावल जाला, अनाज के बोए, पटावे, संग्रहण,





उपभोग जोग बनावे के क्रम में। तीना के संग्रह में खेती के संस्कृति के 2, 3 गो अवस्था के जरूरत ना परे। सीधा संग्रह कइल जाला। संग्रह करे के तरीका औजार थोड़े अलग होला। बहुत लोग जे एह तरीका के नजदीक से ना देखले होखी, त हमरे नियर अचंभा के दौर से गुजरी। हम जब पहिलका बेर देखनी त हमार मन अचरज से भर गइल रहे।

तीना के बन उपज कहल जाला। पोखरा, गढ़हा, धनहर खेत के ऊ खाली भाग जहां हर बैल ना चले, पानी लागल रहेला, ओहिजा तीना घास खानी जामेला। जमीन के मालिक एसे कवनो मतलब ना राखस। तीना के ऊपज के क्षेत्र बा, हिमालय के तराई वाला भाग जहां पहाड़ से टघर के आके पानी जमा होला। चूँकि बन उपज के श्रेणी में आवेला, एसे खेत जोड़े कोड़े के जरूरत ना परे। हर बरसात में अपने आप पिछिलका बरिस के झरल विया अपने आप बरसात में जाम के बढ़ जाला।

कृषि संबंधी अध्ययन में एक जगह रिपोर्ट में लिखित बा कि तराई वाला भाग में मुख्य रूप से भर जाति के लोग एकर संग्रह करेला। ओहि लोग के मार्फत ई अनाज वितरक आ दुकानदार के लगे पहुँचेला। जहां से छठ व्रती

लोग कुछ ग्राम छटाक कीन के आपन भूखला के खरना के प्रसाद खाती उपयोग करेला।

खेती-बारी में गोड़-हाथ चला के माटी के साथ किसान के सक्रिय आ सीधा संवाद होला। प्रकृति के अउर सब चार तत्वन से सीधा ना बलुक मौन आ शामिल मान लिहल गइल संवाद होला। किसान के बस आ कस माटी तक ले ही रहेला। बाकी तत्व के साथ किसान ईश्वर से प्रार्थना के मार्फत जुड़ेला।

खरना के प्रसाद खातिर अब दोसरो प्रकार के चावल के मीठा में भा ऊख के रस में मिलाके पकावल जा रहल बा। बाकिर पारंपरिक मान्यता के अनुसार जहां सहज उपलब्ध बा आजो ऊ परिवार, तीना के चिन्हत तीने के खरना के प्रसाद के रूप में तैयार करेला।

छपरा के प्रभुनाथ नगर में जहां हम आपन नया निवास में बानी उहाँ भी दिवाली के आसपास तीना संग्रह करत कुछ लोग के देखे के अवसर हमरा मिलल बा। खेती-बारी में स्वाभाविक रुचि भा उत्सुकता से एक बेर हम पूछ्नी तब पता चलल कि ई लोग जवन चौज के ज्ञार के संग्रह कर रहल बा ओकर नाम तीना ह। ऊ लोग नगर के पास वाला दलित बस्ती के ह। छपरा जंक्शन के उत्तर के तरफ भी चंवर में आ छपरा पटना फोरलेन राजपथ के आसपास वाला भाग में बहुत बड़ चंवर बा जहां तीना उपजेला। पास के गांव के लोग के स्थानीय लोग बिन टोलिया कहेला। माने ओह टोला में बास करे वाला लो बीन जाति के ह आ इहे लोग तीना के संग्रह करेला।

चूँकि अब जमीन कम हो रहल बा, बहुत परती गडहा भी जोत के खेत बनावल जा रहल बा, साथे साथे छठ व्रत करे वाला लोगन के भी संख्या में बहुत वृद्धि हो रहल बा, एसे



एलोवेरा के डबल धमालः चेहरा लाल, जैव मालामाल!

आपन भोजपुरिया बेल्ट के माटी आ मौसम एलोवेरा के खेती खातिर परफेक्ट बा। बस दूगो बात के खास ख्याल रखे के पड़ी। पहिला, खेत अइसन होखे के चाहीं जेकरा में कौनो सूरत में पानी ना जमा होखे। पानी एलोवेरा के दुश्मन ह। जड़ में तनि मनी पानी जमल ना कि एलोवेरा राम स्वर्ग सिधरलन। एही से बलुई माटी में एलोवेरा के खेती सबसे बढ़िया होला। बलुई माटी में पानी पड़बो कइल त उ तुरंते ससर के नीचे पहुंच जाला। दोमटो आ लाल माटी में एलोवेरा कइला में कौनो दिक्कत नइखे लेकिन इ बात के ध्यान रखे के पड़ी कि जड़ में कौनो सूरत में पानी ना जमे। खेत में तनि ऊंच हांग बनाई के एलोवेरा लगाई त औरी बढ़िया। काहें कि तब बरखा बूनी के पानी से भी राऊर फसल सेफ रही।

इ बात के ध्यान रखे के पड़ी कि जड़ में कौनो सूरत में पानी ना जमे।

कमाल के चीज ह एलोवेरा। कुदरत के दिहल अइसन नायाब तोहफा जेकर रऊंवा रेगुलर सेवन कर्नी त देही के अंग प्रत्यंग चमक जाई आ कई गो जानलेवा बीमारी रऊंवा लगे फटकबो ना करी। इ करोना काल में त एलोवेरा एतना पॉपुलर भइल कि गांव देहात से ले के बड़ बड़ शहर तक में लोग एलोवेरा के माला जपे लगलन। अभी एलोवेरा के मार्केट में जबरदस्त डिमांड बा जबकि डिमांड के हिसाब से प्रोडक्शन काफी कम हो रहल बा। त रऊंवा खातिर इहे सही मौका बा एलोवेरा से खेती से मोटा माल कमाए के।

आपन भोजपुरिया बेल्ट के माटी आ मौसम एलोवेरा के खेती खातिर परफेक्ट बा। बस दूगो बात के खास ख्याल रखे के पड़ी। पहिला, खेत अइसन होखे के चाहीं जेकरा में कौनो सूरत में पानी ना जमा होखे। पानी एलोवेरा के दुश्मन ह। जड़ में तनि मनी पानी जमल ना कि एलोवेरा राम स्वर्ग सिधरलन। एही से बलुई माटी में एलोवेरा के खेती सबसे बढ़िया होला। बलुई माटी में पानी पड़बो कइल त उ तुरंते

ससर के नीचे पहुंच जाला। दोमटो आ लाल माटी में एलोवेरा कइला में कौनो दिक्कत नइखे लेकिन इ बात के ध्यान रखे के पड़ी कि जड़ में कौनो सूरत में पानी ना जमे। खेत में तनि ऊंच हांग बनाई के एलोवेरा लगाई त औरी बढ़िया। काहें कि तब बरखा बूनी के पानी से भी राऊर फसल सेफ रही।

दोसर बा इ बा कि एलोवेरा जादा ठंड बरदाशत ना कइ पावेला। पाला से त एकर बापो बैर ह। ओस, पाला में एकर फसल बरबाद होखे लागेला। गरम मौसम में एकर फसल लहलहाला। अगर राऊर बेल्ट में बहुत जादा ठंडा पाला पड़त होखे त फेन एलोवेरा रऊंवा खातिर फायदेमंद ना रही। एलोवेरा के फसल खातिर माटी तनि मजबूत चाहीं। पीएच मान 6 से ऊपर होखे त बहुत बढ़िया। माटी कमजोर होखे त ओकरा के कम्पोस्ट से मेकअप कइल जा सकत बा। वर्मी कम्पोस्ट खेती खातिर सबसे बढ़िया बा। वर्मी कम्पोस्ट ना मिले त फेन गोबर के खाद दिहीं।



एलोवेरा के खेती में एगो बढ़िया बात इ ह कि एकरा में कीड़ा फतिंगा के प्रकोप ना होला। गाय गोरु आ बकरी भी एकरा के ना चरेला। एही से एकरा में कौनो तरह के कीटनाशक चाहें केमिकल के छिड़काव के जरूरत ना होला। लेकिन खेत तैयार करे के समय जंगल झाड़ जरूर साफ कर देब। खेत में घास फूस रही त राऊर फसल के प्रॉपर ग्रोथ ना होई। खेत में ढेला माटी भी ना होखे के चाहीं। खेत के बढ़िया से चास लगाइके ओपर हांग चला देब।

एलोवेरा जाड़ छोड़ के कबो लगावल जा सकेला। वइसे फरवरी-मार्च आ सितंबर-अक्टूबर एकरा के लगावे के सबसे सूटेबल टाइम ह। अगर रुकंवा पहिला बार फसल करत बानी त कौनो अइसन किसान से एकर बिया ले सकत बानी जे पहिले से एकर खेती करत बाड़न। आपन इलाका के कौनो बढ़िया नर्सरी वाला से भी रुकंवा बिया

एलोवेरा के खेती में एगो बढ़िया बात इ ह कि एकरा में कीड़ा फतिंगा के प्रकोप ना होला। गाय गोरु आ बकरी भी एकरा के ना चरेला। एही से एकरा में कौनो तरह के कीटनाशक चाहें केमिकल के छिड़काव के जरूरत ना होला। लेकिन खेत तैयार करे के समय जंगल झाड़ जरूर साफ कर देब। खेत में घास फूस रही त राऊर फसल के प्रॉपर ग्रोथ ना होई। खेत में ढेला माटी भी ना होखे के चाहीं। खेत के बढ़िया से चास लगाइके ओपर हांग चला देब।

ले सकत बानी। एक बार दोसरा से बिया ले ला के बाद फेन रुकंवा अपने से बिया तैयार कइ सकत बानी।

एलोवेरा के खेती के सबसे बढ़ फायदा इ होला कि एकबार फसल लगवला के बाद रुकंवा लगातार चार-पांच साल ओकरा से पइसा बटोर सकत बानी। बस ओकर पर्तई

आ छोटका गांछ निकलला के बाद जड़ के बढ़िया से खाद पानी देइ के खेत के नया सिरा से तैयार कइ देब। एक पौधा से दोसर पौधा के बीच के दूरी करीब दू फीट रहे के चाहीं।

एलोवेरा बेचे खातिर रुकंवा आयुर्वेदिक कंपनी कुल से संपर्क कइ सकत बानी। आयुर्वेद के दुनिया में अभी एलोवेरा के गजब डिमांड बा। कंपनी कुल किसान लोग के एडवांस देइ के कॉन्ट्रैक्ट फॉर्मिंग भी करा रहल बा। ओकरा खातिर रुकंवा कंपनी से पहिले बतिया सकत बानी।

जहां तक एलोवेरा में लागत आ प्रॉफिट के बात बा त मोटा मोटी एकर खेती में लागत के पांच से छह गुणा प्रॉफिट हो जाला। बाकी बहुत कुछ राऊर फसल आ मार्केट रेट पर डिपेंड करी। एक अनुमान के मुताबिक एक एकड़ खेत से रुकंवा साल में तीन से चार लाख तक आराम से कमा सकत बानी।



किसान कवितावलीः रेगिस्टान में एक सोंधी ठंडी हवा के बयार जैसा है



देश भर के भोजपुरी बोलने वाले नामचीन लेखकों को ढूँढ़ना, उनसे संपर्क करना और इन अति व्यस्त महानुभावों से किसानों पर केंद्रित कविताओं, लेख, साक्षात्कार आदि लेकर उन्हें भोजपुरी जंकशन के प्लेटफार्म पर एकत्र करना, और बेहद सधे सुधङ् संपादन के बाद इतने अल्प समय में उसका बेहतरीन रंग-रूप सज्जा में प्रकाशन करवा पाना यह सब बेहद ही श्रमसाध्य, धनसाध्य और असाधारण कार्य है। और यह असंभव सा लगने वाला कठिन कार्य केवल इसलिए संभव हो पाया, क्योंकि इसे करने वाले भाई मनोज भावुक जी भी कोई साधारण व्यक्ति नहीं है। ईश्वर प्रदत्त बहुमुखी प्रतिभा के धनी भाई मनोज भावुक का परिचय संसार तथा प्रित्रा का दायरा देश प्रदेश की सीमाओं से परे दिग दिनांत तक बहुत ही व्यापक है। ये भावुक तो हैं ही सो मित्रों का प्रेम भी इन्हें भरपूर मिला है। अपनी इन्हीं क्षमताओं के कारण उन्होंने यह दुष्कर भगीरथ कार्य कर दिखाया है। भोजपुरी जंकशन के इस अंक में मेरी एक कविता भी प्रकाशित हुई है। इस कविता का बेहतरीन अनुवाद प्रसिद्ध कवि-गजलकार आदरणीय अनिल दुबे 'अंशु' ने किया है। मैं यह कह सकता हूँ कि अनिल जी के संशक्त भावानुवाद ने मेरी इस कविता की ताकत में और इजाफा ही किया है।

डॉ. राजाराम त्रिपाठी, डीएनके कालोनी, कोडागांव बस्तर- छत्तीसगढ़

भोजपुरी की साहित्यिक पत्रकारिता के क्षेत्र में एक अनूठी पहल

भोजपुरी की आनलाइन साहित्यिक पत्रिका 'भोजपुरी जंकशन' के ज़िद्दी और जुनूनी संपादक सुपरिचित कवि-गीतकार मनोज भावुक ने इसका मई-जून, २०२३ अंक किसान कवितावली भाग-१ के रूप में जारी किया है। इस अंक को पढ़ते हुए कई बातें जेहन में उभरती हैं। मैंने उन्हीं बातों को यहां दर्ज करने की कोशिश की है।

दरअसल भारत में कृषि सभ्यता और संस्कृति के भीतर इन दिनों जो संकट गहराया हुआ है, वह प्रत्यक्ष रूप से ग्रामीण जीवन एवं लोक से ही सम्बद्धित है। जब ग्रामीण जीवन एवं संस्कृति का पुराना स्थिर ताना-बाना टूटेगा तो जाहिर-सी बात है कि कृषि व्यवस्था का पुराना ढाचा भी ध्वस्त होता चला जाएगा। दरअसल जो पूरा भोजपुरी क्षेत्र है, वह कृषि व्यवस्था से प्रमुख रूप से जुड़ा

रहा है। इस कृषि क्षेत्र की गरीबी, अभावग्रास्तता, समस्याओं, तकलीफों और संघर्षों को भोजपुरी के कवियों-गीतकारों ने हमेशा से सशक्त अभिव्यक्ति प्रदान करते रहने की कोशिश की है। गोरखनाथ, कबीर, महेन्द्र मित्र, भिखारी ठाकुर, मनोरंजन प्रसाद सिंह, मोती बीए, बावला जी, हरिराम द्विवेदी, रमता जी, दुर्गेश अकारी, गोरख पाण्डेय, विजेन्द्र अनिल से लेकर आज तक यह परंपरा अवाध रूप से चली आ रही है।

'भोजपुरी जंकशन' के संपादक कवि-गीतकार मनोज भावुक ने भोजपुरी के ६२ नए-पुराने कवियों-गीतकारों और गजलकारों की ६२ रचनाओं को अपनी पत्रिका के मई-जून २०२३ अंक में प्रकाशित किया है जो किसान जीवन से सरोकार रखती हैं। यह भोजपुरी की साहित्यिक पत्रकारिता के क्षेत्र में एक अनूठी पहल है। वे किसान, किसानी के पक्ष को रखते हुए अपने संपादकीय में लिखते हैं --

"पूरा देश के पेट भरे खातिर बोझा ढोवे वाला किसान कबो-कबो अपने खातिर बोझा काहे बन जाला ? एह कृषि प्रधान देश में अगर केहू सबसे असहाय, मजबूर आ लाचार लउकत बा त ऊ किसाने बा । ... जोताई से लेके अनाज के दैंवाई आ ओसवनी तक सब काम मशीन करे लागल आ बैल राम जनमते रिटायर हो गइलन। जाहिर बा हर, फार, पाले, हरीस, परिहथ, कुदार, खुरपी, हंसुआ, ठेहा, गंडासी, नाद, खुंटा ... ई सब नया जेनरेशन खातिर बुझाउल बा । गर्नीमत बा कि कहीं-कहीं मटकोर के ई गीत आजो सुनाई पड़ जाता कि 'कहवाँ के पीयर माटी, कहाँ के कुदार हे' ... खेती से नवही लोगन के पलायन आ अस्त्रुंत सबसे बड़ समस्या बा । 'जय जवान जय किसान' के नारा बा बाकिर खेती खातिर कठहूँ जय-जय नइखे । ... भूख लगला पर केहू नोट ना खाई । अन्नदाता के तकलीफ समझे के पड़ी ।"

इस अंक में कई पुरानी पढ़ी-सुनी गई कविताएं हैं तो कुछ इधर की लिखी कविताएं भी हैं। इनमें कविता की कई शैलियाँ हैं -- अतुकांत से लेकर तुकांत तक, गीत से लेकर गजल तक। इनमें कुछ में पुरानापन दिख रहा है तो कुछ पहले लिखी जाकर भी नयी और प्रासंगिक हैं। इस संर्द्ध में विनय राय बबुरांग का गीत पढ़ सकते हैं -- "माई रे माई विहान होई कहिया, भेड़ियन से खाली सिवान होई कहिया ।" इस अंक को पढ़ते हुए बराबर भोजपुरी भाषा की शक्ति का अहसास बना रहता है। मनोज भावुक की कोशिश एवं उनके नए प्रयोग का स्वागत होना चाहिए। अब समय आ गया है कि हमसब अपनी संकीर्णताओं से ऊपर उठकर सोचें। संपादक मनोज भावुक को, उनकी पूरी टीम को बधाई और शुभकामनाएं।

चंद्रेश्वर, वरिष्ठ साहित्यकार

भोजपुरी जंकशन के ई अंक एगो बेजोड़ उपलब्धि बा

भोजपुरी जंकशन के ई अंक एगो बेजोड़ उपलब्धि बा। जाने, कतना समय आ श्रम के आहुती देके, आ कतना करेज के भाव-चाव के कमल के फूल अरपि के कवनो साहित्य के अइसन दउलत मिलेला । मनोज भावुक जी, रातर ई देन भोजपुरी साहित्य के इतिहास में सोनहुला अच्छारि में लिखाई।

हरेश्वर त्रिपाठी चेतन, वरिष्ठ साहित्यकार

मील के पाथर

भोजपुरी साहित्य में ई अंक मील के पाथर साबित होई, एमें कउनों संका नइखे। बधाई आ सुभकामना बाटे ।

सविता सौरभ, वरिष्ठ साहित्यकार

रातर पाती

एक सांस में पूरा पढ़ी गइनी

बहुत बढ़िया अंक निकलल वा। एक सांस में पूरा पढ़ी गइनी। पहिले लागल संपादकीय बहुत अच्छा लिखल वा। एकरे बाद एक से बड़े के एक कविता मिलल। गांव आ गांव के लोग आंखी के सोझा आ गइल। किसानी के सुख, दुख आ ओपर आइल संकट, कुल ए अंक में वा। बेहतरीन अंक।

डॉ. दिवा, अहमदाबाद

लहालोट बा मन

हर पेज पर, रचनाकार आ सम्पादक के मेहनत झलक रहल वा, लहालोट बा मन, इतिहास रचत काम काज के देवता (मनोज जी) के शत-शत नमन।

मिथिलेश गहमरी, कवि

ऐतिहासिक महत्व के संकलन

बहुते सुंदर आ संग्रहणीय संकलन के संपादन संभव हो सकल वा। भोजपुरी साहित्य के विकास खातिर एह तरह के संकलन के ऐतिहासिक महत्व वा। हार्दिक बधाई आ ढेर शुभकामना।

गुरुचरण सिंह, वरिष्ठ साहित्यकार

किसान कवितावली: केकर चर्चा करी, केकर छोड़ी, बुझाते नइखे !

“भोजपुरी जंक्शन” के किसान कवितावली, भाग-1 के अंक अब तक के सब विशेषांक में सर्वथा अलग आ विशिष्ट वा, ई कहे में हमरा तनिको दुविधा नइखे। 62 कवियन के 62 रचना के संकलन आ चयन करे में संपादक जी के केतना दिमागी कसरत करे के पड़ल होई, ई हम कल्पना क सकेली।

ताज्जुब के बात त ई बुझाला कि संपादक जी “भोजपुरी जंक्शन” के विशेषांकन के जे लाइन लगा देले बानी ऊ संभव कइसे होता? लगातार विशेषांक। विशेषांक के प्रकाशन हंसी-ठङ्ग ना होला।

हम सबसे पहिले संपादक श्री मनोज भावुक जी के भोजपुरी के ई बेमिसाल सेवा खातिर प्रणाम कर तानी आ भोजपुरी से स्नेह रखे वाला सभ लोग से आग्रह करउतानी कि श्री भावुक जी के लड़ाई में सहयोगी बनी जा। हर विशेषांक खातिर बढ़िया आ खाई भोजपुरिया खुशबू निकलत रचना के संपादक जी के लगे ढेर लगा दी जा।

“भोजपुरी जंक्शन” के किसान कवितावली विशेषांक, भाग 1, निश्चित रूप से बहुत दिल से पढ़े वाला आ संग्रहणीय वा। हम त अबकी ई विशेषांक के प्रिंट

आउट निकलवा लेले बानी। ओसे पढ़े में बहुत आसानी हो गइल वा आ संग्रह लायक भी हो गइल वा। हम त सबका के इहे राय देब कि “भोजपुरी जंक्शन” के प्रत्येक अंक के प्रिंट आउट निकलवा के पढ़ी, जौन लाइन बढ़िया लागे ओकरा के अंडरलाइन करी, हाइलाइट करीं आ ओतहिए हसिया पर आपन प्रतिक्रिया गोंजत रहीं। फेर आपन प्रतिक्रिया के अपने से संपादित कर शेयर करी। रातर विचार हमनियो के पढ़े के मौका मिली आ रउआ त अच्छा लगवे करी, हमनी के संपादक जी के भी बहुत सकारात्मक फीडबैक मिली। उहाँ के मेहनत के एकरा से बड़ा पुरस्कार दोसर का हो सकेला ?

प्रस्तुत विशेषांक के सबसे बड़ा विशेषता ई वा कि 62 रचनाकर लोग के 62 कविता में कौन केकरा से कम वा भा बेसी वा कहल ना जा सकेला। किसान कवितावली के पहिलका कविता “जमीन के गीत” जे डॉ. श्री अवधेश प्रधान जी के रचना ह पड़ला पर एक-एक अक्षर सीधा करेजा पर लागत बुझाता।

“जमीनिया न देबो जुलुमियन का हाथे !”

कवि का-का ना दिहे आ केकरा-केकरा के ई क्रमिक रूप से बतावताड़न,

“जिनिगिया ना देबो मुद्र्द्यन के हाथे”

“परनवा ना देबो कसइयन के हाथे”

“सरोहिया ना देबो निछोहियन के हाथे”

“इजतिया ना देबो पयियन के हाथे”

फिर

“अनेतिया ना सहबो सहेववन का हाथे

कटोरवा ना थम्बो लुटेरेवन के हाथे

ई नचिया ना नचबो लकंगवन का हाथे

कनूनिया ना देबो डुकुर्द्यन के हाथे”

किसान के धन का होला ?

जिनी, परान, प्रेम, इज्जत, नैतिकता, कायदे-कानून के प्रति निष्ठा। किसान के ईहे नू ताकत आ संबल ह। किसान केतना आत्मविश्वास से ई सब कौनो जोर-जवरदस्ती से देवे के तश्यार नइखे। ई कविता के उ पर्कि हर्ई स जे किसान के बेबसी आ उ बेबसी के बाबजूद आपन वजूद बचावे के ताकत बतावता। केतना ताकत वा ई शब्दन में कि ई सीधा हृदय के गहराई में उतर जाता।

उपरोक्त कविता के बाद संपादकीय वा जे हर बार लेखा श्री मनोज भावुक जी के मन के वास्तविक भाव आ संवेदना प्रकट करत वा। श्री मनोज जी के संपादकीय बार-बार पढ़ेवाला होला। पड़ला पर बुझाता, मनोज जी बगले में बइठ के बतिआवत बानी।

संपादकीय में मनोज जी सवाल करउतानी,-“कब होई किसान बनला पर छाती उतान?”

बा केहू के लगे एकर जवाब?

परपरगत खेती आ आज के खेती, खेती-बाड़ी से अंजान आज के युवा पीड़ी, अपना खाई देहती संस्कृति आ रिवाज से अनभिज्ञता, सरकार आ राजनीतिक पार्टीयन द्वारा वोट खातिर किसान के भावना से खिलवाड़, सबका के भोजन प्रदान करे वाला अन्नदाता के घोर उपेक्षा, ई सब सवाल उठवले बाड़े मनोज जी अपना संपादकीय में, बाकिर एकर कौनो जवाब केहू के लगे नइखे।

अखबारन के हजार पेड़ संपादकीय पर भारी वा ई एगो भोजपुरिया संपादकीय।

किसान कवितावली में जेतना भी रचना वा सब एक से एक वा। श्री विनय राय बबुंग जी के “बिहान होई कहिया”, डॉ. श्री अशोक द्विवेदी जी के “मङ्गईया मेरी ज्ञानार लागे”, पंडित श्री हरिराम द्विवेदी जी के “ई फसिलिया न कबहु पियासल रहे”, एकरा अलावे डॉ. हरेराम त्रिपाठी “चतन”, श्री भगवती प्रसाद द्विवेदी, श्री डॉ. चंदेश्वर, श्री मार्कण्डेय शारदेय, डॉ. श्री गोपाल ठाकुर, श्री तंग इनाथतपुरी, श्री डॉ. कमलेश राय, डॉ. शिप्रा मिश्रा, श्री मनोज भाउक जी, श्री अखिलेश्वर मिश्र जी, श्री संगीत सुभाष जी आदि विद्वान रचनाकार लोग के साथे सबकर रचना दिल के छूवे वाला वा। केकर चर्चा करी, केकर छोड़ी, बुझाते नइखे।

ई बेहतरीन “किसान कवितावली” खातिर संपादक जी के अनधा बधाई आ साधुवाद। भोजपुरी खातिर रउआ लड़ाई में हमनी सभे भोजपुरिया रउआ साथे वा।

अजय कुमार पाण्डेय, रामनगर, पश्चिमी चंपारण, विहार

मार्मिक और जागरूक करने वाली रचनाएँ

बहुत ही सुंदर विषय और उतनी ही सुंदर सुंदर रचनाएँ, कुछ अत्यंत मार्मिक तो कुछ विचारणीय और जागरूक करने वाली रचनाएँ।

वीणा सिन्हा, अमेरिका

बड़ा सुन्नर काम भइल वा

वाह मनोज बाबू, भोजपुरी में खेती किसानी के बात ना होई त कवन भाषा में होई। बड़ा सुन्नर काम भइल वा।

कमलेश पाण्डेय, सुप्रसिद्ध लेखक



चुस्त दुरुस्त अंक

चुस्त दुरुस्त लक्ष्य पर निशाना वाला संपादकीय।
बेजोड़। कमाल के अंक।

मंजुश्री, वरिष्ठ लेखिका

साहित्य के संविधान जड़सन काम

मील के पथर वाला काम भाई मनोज भावुक जी
कर रहल बांड़े। भोजपुरी काव्य अउरी साहित्य के
संविधान जड़सन काम हो रहल बा। हिरदया से
बधाई।

डॉ मनोज कुमार सिंह, वरिष्ठ साहित्यकार

बेजोड़ संग्रह भड़ल बा !

बेजोड़ संग्रह भड़ल बा ! जतना बढ़िया ढांग से
विषय वस्तु के संपादक जी परेसले बानी औहू से
अद्भुत त ई बात एह पत्रिका में इलकत बा कि सारा
कविता अपना गेयता धर्म से ओत-प्रोत बा ! ई बेजोड़
प्रस्तुति, संपादक जी के भीतर छुपल सामवद आ
मौं सरस्वती के विशेष कृपा प्रसाद के परिणाम बा,
जवना के चलते, पत्रिका "किसान कवितावली" ना
रहके ई अब "किसान गीतांजलि" नियन हो गइल
बा !! पुनः आभार।

अनिल कुमार दुबे अंशु, कवि

ई काम भोजपुरी के धरोहर बा

मनोज भावुक जी बड़ काम कर रहल बानी। ई काम
भोजपुरी के धरोहर बा। आगे कबो एही नेव पर
भोजपुरी के राजगढ़ बनी।

मार्कण्डेय शारदेय, वरिष्ठ साहित्यकार

बड़हन आ ऐतिहासिक काम

कमाल के अंक। बहुत कम समय में बड़हन आ
ऐतिहासिक काम करेवाला भोजपुरिया रचनाकार के
नाम मनोज भावुक ह!

शंकर मुनि राय गडबड़, वरिष्ठ साहित्यकार

'भोजपुरी जंक्शन' के हरेक अंक बेमिसाल!

'भोजपुरी जंक्शन' के हरेक अंक अपने आप में
बेमिसाल बा.. अड़सन अजगुत कारज खातिर फिर से
अनघा बधाई आ शुभकामना

स्यन्दन सुमन, लेखक

'भोजपुरी जंक्शन' प्रयोग के पत्रिका

'भोजपुरी जंक्शन' के कुछ नया करत रहल बड़ा
अच्छा लागेला। एकर ई गुण भोजपुरी साहित्य के
धरोहर बन जाई।

अंकुश्री, वरिष्ठ साहित्यकार

भोजपुरी जंक्शन के बेजोड़ अंक

रंग ले आई
मेहनत आजु के
डेंग बढ़ाई।

बेजोड़ अंक
भोजपुरी जंक्शन
भाव भरल।

रुद्धा देखीं
का बा भोजपुरी में
माटी के गीत।

भावुक संग
लिखी-पढ़ी, पढ़ाई
किसान गीत।

खुब बधाई
कर्मी स्वीकार आप
अभिनंदन।

कनक किशोर, वरिष्ठ साहित्यकार

भोजपुरी का जमीनी भाव लोक के दर्शन

मनोज भावुक जी के 'किसान कवितावली' निकाले
के सोच-संकल्प बेजोड़ बा। भोजपुरी भाषा-साहित्य
के भंडार, कर्म का स्वर से भरल बा। एकरा लोक
राग के त जबाबे नहखे।

सब गीतवे करेजा से फूटल बांड़े सं। कविता का
सरेह से गोटिया के पसारल 'किसान कवितावली
नाम के' एह कविता का पथारी पर एगो हमरो गीत
पसारल बा।

भावुक जी, राउर सोच भोजपुरी का जमीनी भाव
लोक के दर्शन करा रहल बा। भोजपुरी का वैश्विक
परिधि पर राउर नजर बा। समग्र भाव लोक के समेट
के परोसे के राउर प्रयास सराहनीय बा। शारदा
भवानी राउर उत्साह बनवले राखस। ईहे कामना बा।

तार से तार जोड़त रहीं, भोजपुरी के भाव लोक
फलक पर इलक जाई। शुभकामना !

हरिंद्र हिमकर, वरिष्ठ साहित्यकार

भाषा की यह मानक, स्थानक और व्यापक पत्रिका

"भोजपुरी जंक्शन" पत्रिका भोजपुरी भाषा की यह
मानक, स्थानक और व्यापक पत्रिका है। वर्तमान
अंक की साज-सज्जा तो कल्पनातीत है। किसान
के जीवन का कोई कोना अद्भूत नहीं रह गया है।
कृषक जीवन और मरण पर कविता के बाद गद्य
की विधाओं के लिए मर्द कमर कसकर तैयार है।
भोजपुरी भाषा की लुनाई, कुहक, करुणाई, ठटनाई
और साफोरोई से भरी कविताई अत्यधिक भावप्रवण हैं।
छपाई की सफाई, शुद्धता की सोंधाई, चयन की
चतुराई और परोसने की सुधराई का भी जबाब
नहीं—"चमकवलहीं नइखन, झामकवलहूँ बाड़न।"
आचार्य म.प्र द्विवेदी की तरह इस पत्रिका के ये "पीर
बाबर्ची भित्ती खर" सभी हैं।

सम्पादकी देखी, बेबाकी देखी, शराफत और
लियाकत भी तो लिखने का मन बना तो शाद
गाजियाबादी का शेर याद आ गया-

दुँड़ोगे हमें मुल्कों मुल्कों मिलने के नहीं नायाब हैं
हम। ताबीर है जिसकी हसरतेगम ऐ हमनफरसों वे ख्वाब
हैं हम।।
सधन्यवाद, सम्पादक !!

प्रभाकर पाठक, वरिष्ठ साहित्यकार


कवनो भाषा में लीखल गड़ल किसानी कविता से कवनो माने में कमतर नइखे

आजु भोजपुरी जंक्शन ई पत्रिका के किसान
कवितावली अंक मिलत हा। पत्रिका के कलेवर
त जानदार बड़ले बा, संपादकीय के मथेला बड़ा
जानदार बा-- "कब होई किसान बनला प छाती
उतान"। जोरदार समस्या से भरल प्रश्न बा जवना के
उत्तर कबो आसान नइखे रहल ना रही।


एकरा अलावे करीब बासठि गो नया-पुरान भोजपुरी
के कवि लोगन के गीत, कविता एकरा में परोसल
गड़ल बा, अलग अलग किसानी समस्या आ रूप
पर। ई किसानी कविता, गीत, दोसरा कवनो भाषा में
लीखल गड़ल किसानी कविता सभन से कवनो माने
में कमतर नइखे लउकत। संपादक मनोज भावुक के
मेहनति सुकुलान नजर आ रहल बा। बधाई।।

अनिल ओझा नीरद, वरिष्ठ साहित्यकार


हम भोजपुरी के सफर



पढ़ीं भोजपुरी




लिखीं भोजपुरी




बोलीं भोजपुरी


हम भोजपुरी के सभा










पढ़ीं भोजपुरी


















लिखीं भोजपुरी



बोलीं भोजपुरी









I protect you
You protect me!

A person suffering from COVID-19 may not show symptoms but can still spread the virus. Wear face masks at all times when you step outside.

#MaskForAll